

جانِ اِمْلان

پروفیسر ڈاکٹر محمد مسعود احمد

پروفیسر

۵، ۶/۲ - ای، ناظم آباد کراچی (سندھ)
اسلامی جمہوریہ پاکستان

ادارہ مسعودیہ

جانِ ابرار

پروفیسر ڈاکٹر محمد مسعود احمد
ایم۔ اے، پی۔ ایچ۔ ڈی



جملہ حقوق محفوظ ہیں
سلسلہ اشاعت نمبر

نام کتاب _____ جان ایمان
مصنف _____ پروفیسر ڈاکٹر محمد مسعود احمد
تعداد _____ ایک ہزار
کتابت _____ ابو نعیم فانی (خانیوال)
قیمت _____
مطبع _____
ناشر _____ ادارہ مسعودیہ، کراچی
سنہ طباعت _____ ۱۴۱۵ھ / ۱۹۹۴ء
اشاعت _____ دوم

ادارہ مسعودیہ کی کتب ملنے کے پتے

- ۱۔ ادارہ مسعودیہ، ۵۰/۶ - ای، ناظم آباد، کراچی، فون: ۶۶۱۴۴۷۷
- ۲۔ ضیاء الاسلام، بی بی کیشنہ، ضیاء منزل، شوکن نیشن، محمد بن قاسم روڈ آف ایم۔ اے، جناح کراچی فون نمبر: ۲۲۱۳۹۷۳ - ۲۶۳۳۸۱۹
- ۳۔ فرید بک اسٹال: ۳۸۱ - اردو بازار لاہور فون نمبر: ۷۳۱۲۱۷۳ - ۷۲۲۴۸۹۹ - ۰۴۲
- ۴۔ ضیاء القرآن: ۱۴۱ - انفال سینٹر اردو بازار، کراچی فون نمبر: ۲۲۱۰۲۱۲ - ۲۶۳۰۴۱۱
- ۵۔ مکتبہ غوثیہ: پرانی بہتری منڈی، یونیورسٹی روڈ، پولیس چوکی محلہ فسرقان آباد، کراچی نمبر ۵ فون نمبر: ۴۹۲۶۱۱۰ - ۴۹۱۰۵۸۴
- ۶۔ مکتبہ الجامعہ نقشبندیہ بیتان العلوم، کدہ ہالہ، مجاہد آباد، آزاد کشمیر براستہ گجرات، اسلامی جمہوریہ پاکستان

انتساب

رحمتِ عالم (صلی اللہ علیہ وآلہ وسلم) کے وُلائے، خاتونِ جنت (رضی اللہ عنہا) کے پیارے حسین بن علی (رضی اللہ عنہما) کے نام۔

جس نے آغوشِ مصطفیٰ (صلی اللہ علیہ وآلہ وسلم) میں تربیت پائی
جس کی محبت کو، مصطفیٰ (صلی اللہ علیہ وآلہ وسلم) نے اپنی محبت

قرار دیا

جس نے سرکشوں کے آگے سر نہ جھکایا
جس نے ظالموں اور غاصبوں کو لٹکارا
جو میدانِ کربلا میں شیروں کی طرح گر جا
جو دشتِ کربلا میں بجلیوں کی طرح چمکا
جس نے جان کو جان نہ سمجھا
جو کٹ گیا، لٹ گیا، مظلوموں کو حوصلہ دے گیا
جو بیٹے والوں کو مرنے کا سلیقہ سکھا گیا

ہاں

وہ صفدرہ صف شکن


وہ شہیدوں کا سرتاج

- وہ جو امانِ جنت کا سردار
- وہ مظلوموں کا پاسدار
- جس کے جسمِ نازنین سے خون کے فوارے نکل رہے تھے
- جس نے ملت کی کھیتی کو اپنے خون سے سینچا
- جس نے لہو دے کر سینہ گیتی کی جنا بندی کی

ہاں

بر زمین کر بلا یارید و رفت
 لالہ درویرانہ ہا کارید و رفت
 تا قیامت قطع استبداد کرد
 موجِ خون او چمن ایجاد کرد

احقر محمد مسعود احمد عفی عنہ



اس شہیدِ بلا، شاہِ گلگونِ قبا، بیسِ دشتِ غربتِ پلکوںِ سلام

بِسْمِ اللَّهِ الرَّحْمَنِ الرَّحِيمِ

اِبْتِدَائِيَّة

۱۹۶۴ء میں صوبہ سرحد کے ایک مردِ جلیل حضرت علامہ محمد امیر شاہ قادری گیلانی مدظلہ العالی نے امام ابو عیسیٰ بن محمد بن عیسیٰ بن سورۃ الترمذی کے شہرہ آفاق مجموعہ احادیث شامل ترمذی شریف کی شرح انوارِ غوثیہ پر مقدمہ لکھنے کی خدمت تفویض فرمائی، توفیقِ الہی شامل حال رہی اور ۱۹۶۵ء میں یہ مقدمہ مکمل ہو گیا جو بعد میں انوارِ غوثیہ کے ساتھ ۱۹۶۶ء میں لاہور سے چھپ کر پشاور سے شائع ہوا۔ پھر ۱۹۸۶ء میں اس کا دوسرا ایڈیشن کراچی سے شائع ہوا۔ اس مقدمہ میں دوسرے مباحث کے علاوہ شامل ترمذی شریف کی روشنی میں حضورِ انور صلی اللہ علیہ وسلم کی سیرت مبارکہ کی جھلکیاں بھی پیش کی گئی تھیں۔ اب مقدمہ کا یہ حصہ کتابی صورت میں آپ کے سامنے ہے۔ امام ترمذی علیہ الرحمہ کو پر وہ فرمائے ہوئے آج سوا گیارہ سو برس سے بھی زیادہ عرصہ گزر چکا ہے آپ کے مقام کا اس سے اندازہ لگایا جاسکتا ہے کہ آپ نے حضرت امام بخاری رضی اللہ عنہ سے فیض حاصل کیا اور امام بخاری رضی اللہ عنہ نے آپ سے اکتسابِ فیض کیا، شامل ترمذی شریف اسی عظیم ہستی کی عظیم یادگار ہے۔

راقم ۱۹۶۰ء سے امام احمد رضا بریلوی علیہ الرحمہ پر مسلسل لکھ رہا ہے اور بڑا عظیم

ایشیاء، براعظم افریقیہ، براعظم یورپ، براعظم امریکہ وغیرہ کی جامعات اور تحقیقی اداروں میں جو فضلاء و محققین امام احمد رضا پر کام کر رہے ہیں ان کی علمی خدمت کر رہا ہے، اسی خدمت کا یہ فیضان ہے کہ رفتہ رفتہ حضور انور صلی اللہ علیہ وسلم کی مبارک سیرت کی طرف ہمہ تن متوجہ ہو گیا۔ عاشق صادق کی پہچان یہی ہے کہ وہ اپنے چاہنے والے کو معشوق کی طرف متوجہ کر دے چنانچہ عید میلاد النبی صلی اللہ علیہ وسلم کے موضوع پر ایک کتاب جانِ جاناں (صلی اللہ علیہ وآلہ وسلم) لکھی جو زیر کتابت ہے۔ اسی کا خاصہ جشن بہاراں مرتب کیا جو ۱۹۸۸ء میں رضا اکیڈمی لاہور نے شائع کیا، ایک مفصل سیرت بھی زیر تدوین ہے اور اب شمائل ترمذی شریف کا مقدمہ جانِ ایمان (صلی اللہ علیہ وآلہ وسلم) کے عنوان سے نئی ترتیب کے ساتھ آپ کے سامنے ہے۔ ۱۹۷۶ء میں جب یہ پہلی بار انوارِ غوثیہ کے ساتھ شائع ہوا تو حضرت والد ماجد مفتی اعظم شاہ محمد منظر اللہ علیہ الرحمہ (۱۹۶۶ء) نے ایک فرزندِ طریقت کو راقم کے نام خواب میں یہ پیغام دیا جو کتاب کے ساتھ شائع کیا گیا ہے، اس کو الگ شائع کیا جائے۔ اس بات کو سالوں گزر گئے مگر اس غیبی اشارے کی طرف برابر خیال نگار ہاں ہر کام کا ایک دقت ہوتا ہے اور وہ اسی دقت ہوتا ہے، الحمد للہ آج اس ارشاد کی تکمیل ہو رہی ہے۔

راقم شارح گرامی حضرت علامہ محمد امیر شاہ قادری گیلانی مدظلہ العالی کا تہہ دل سے ممنون ہے۔ کہ انہوں نے بڑی فراخ دلی کے ساتھ مقدمہ کو الگ شائع کرنے کی اجازت مرحمت فرمائی۔ برادرِ عبدالستار طاہر (سیکرٹری مرکزی مجلسِ امامِ اعظم، لاہور) بھی شکر یہ کے مستحق ہیں کہ ان کی مساعی جمیلہ سے یہ کتاب منظرِ عام پر آئی۔ مولیٰ تعالیٰ ان کو جزائے خیر عطا فرمائے آمین۔ بجاہ سید المرسلین رحمۃ اللعالمین صلی اللہ علیہ وآلہ وازواجہ

احقر محمد مسعود احمد
(ٹھکانہ، سندھ)

دعایہ وسلم

بِسْمِ اللّٰهِ الرَّحْمٰنِ الرَّحِیْمِ

نجدہ ونصلی علی رسولہ الکریم

اِفْتِیٰحِیْہ

انسان کیا ہے ایک دنیا ہے _____ اس میں گلشن بھی ہیں، صحرا
 بھی _____ اس میں رنگستان بھی ہیں، نخلستان بھی _____ اس میں
 ندیاں بھی ہیں، نہریں بھی _____ اس میں دریا بھی ہیں، سمندر بھی _____
 اس میں آتش نشاں بھی ہیں، ہرے بھرے پہاڑ بھی _____ اس میں بلندیاں
 بھی ہیں، پستیاں بھی _____ ہاں، انسان عظیم قوتوں کا امین ہے _____
 وہ کبھی فرشتوں کی طرح رحمتیں بکھیرتا ہے _____ کبھی حیوانوں کی طرح
 پرودہ ناموس چاک کرتا ہے _____ کبھی درندوں کی طرح پھاڑ کھاتا ہے،
 آن میں کچھ ہے، آن میں کچھ _____
 اللہ تعالیٰ نے جس طرح کائناتِ ابر کو بیکراں قوتوں کا امین بنایا ہے اسی طرح
 کائناتِ اصغر حضرت انسان کو بھی بے پایاں قوتوں کا امین بنایا ہے _____
 یہ قوتیں توازن و اعتدال میں رہیں تو انسان کا راز و مشکل کشا ہے،
 عدم توازن اور بے اعتدالی کا شکار ہو جائیں تو یہی انسان بلاخیز ہو جاتا ہے۔
 _____ جب مغرب والوں نے کائنات کے رازوں کی کھوج لگانے شروع کی
 اور ایک نئے جہاں کی تلاش میں سرگرداں ہوئے تو اقبال نے کہا تھا _____

ڈھونڈ رہا ہے فرنگِ عیشِ جہاں کا دوام
وائے تمنائے خام، وائے تمنائے خام

ڈھونڈنے والے اب حیات لینے گئے تھے، چاہِ ظلمات میں کھو گئے
پھول چننے گئے تھے، کانٹوں میں الجھ کر رہ گئے

ڈوبتوں کو نکلنے گئے تھے، خود ڈبکیاں کھانے لگے ————— بلندیوں کی آرزو
میں نکلے تھے، پستیوں میں گرنے لگے ————— تلاشِ جستجو کی کوئی حقیقت
نہیں، اصل چیز منزل کا تعین ہے ————— منزل متعین نہ کی جائے تو خود تلاش
و جستجو بلائے جان بن جاتی ہے ————— پھر جن قوتوں کو ابھرنے ہوتا ہے وہی
چلی جاتی ہیں اور جن قوتوں کو سونا ہوتا ہے، ابھرتی چلی جاتی ہیں اور ایک عجیب
اضطراب و بے چینی کا ماحول پیدا ہو جاتا ہے —————

دنیا میں دو قسم کے انسان نظر آتے ہیں ————— ایک وہ جو

نفرتوں کے زیج بولتے ہیں اور فطرتِ انسانی کے ایسے گوشے تلاش کرتے ہیں جہاں
سے نفرتیں پھوٹنے لگیں اور انسان، انسانیت کے مرتبے سے گر کر حیوان بن
جائے پھر حیوانیت سے گر کر درندہ بن جائے اور پھر اس سے بھی گزر
کر کیا سے کیا ہو جائے ————— مگر ایک وہ انسان ہیں جو محبت کی
باتیں کرتے ہیں اور فطرتِ انسانی کے ایسے گوشے تلاش کرتے ہیں جہاں سے
محبتیں پھوٹنے لگیں ————— اور انسان، حیوانیت کے درجے سے بلند
ہو کر آدمی بن جائے، پھر اس سے بھی گزر کر انسان ہو جائے، پھر انسان کے
مرتبے سے بلند ہو کر فرشتہ بن جائے پھر اس سے بھی گزر کر کیا سے کیا
ہو جائے

حضورِ انور صلی اللہ علیہ وآلہ وسلم نے انسان کو زمین سے اٹھایا اور ہمدوشِ ثریا

کر دیا۔۔۔۔۔ ساری انسانیت کو آخرش کرم میں لیا، جس کی قسمت میں سعادت تھی
 وہ سعید ہوا اور جس کی قسمت میں شقاوت تھی وہ شقی ہوا۔۔۔۔۔ دنیا کی ہر مذہبی
 کتاب میں حضور انور صلی اللہ علیہ وسلم کا ذکر جمیل ہے۔۔۔۔۔ زبور میں ہے،
 توریت میں ہے، انجیل میں ہے، ویدوں میں ہے، زنداوستا میں ہے، گوتم بدھ
 کے ملفوظات میں ہے۔۔۔۔۔ کہاں نہیں، ہر جگہ ہے۔۔۔۔۔ سب
 نے آپ کا ذکر کیا ہے۔۔۔۔۔ آپ نے کائنات میں ایک عظیم انقلاب
 برپا کیا۔۔۔۔۔ آرزوں کا ڈھنگ بتایا۔۔۔۔۔ تناؤں کا سلیقہ سکھایا
 ۔۔۔۔۔ اُمنگوں کو ایک نیا رنگ و روپ دیا۔۔۔۔۔ فرش پر جھی
 ہوئی نگاہوں کو عرش پر لگا دیا۔۔۔۔۔ مرجھٹے ہوئے چہروں کو تابناک
 بنا دیا۔۔۔۔۔ مڑوہ جسموں میں جان ڈال دی۔۔۔۔۔ بے کیف روتوں
 کو کیف و سرور بخشا۔۔۔۔۔ مظلوموں اور بکیوں کو سہارا دیا۔۔۔۔۔
 زندہ درگور ہونے والی عورت کو مسندِ عزت پر بٹھایا۔۔۔۔۔ قاتلوں کو
 جان و تن کا محافظ بنایا۔۔۔۔۔ ظالموں کو مظلوموں کا پاسدار بنایا۔۔۔۔۔
 ظالموں کو آزادی کا مشرودہ سنایا اور ایسا سرفراز کیا کہ آزادوں کا آقا بنا دیا،
 ۔۔۔۔۔ رہزनों کو قائد و رہبر بنایا۔۔۔۔۔ اللہ اللہ وہ اتنا عظیم
 انقلاب لایا کہ جس معاشرے میں اُٹھا اس کو یکسر بدل کر رکھ دیا۔۔۔۔۔
 وہ باہر سے انقلاب نہیں لایا، وہ باہر سے کوئی شکر نہیں لایا۔۔۔۔۔
 اندر ہی اندر اُس نے کچھ ایسا کیا کہ دیکھتے ہی دیکھتے مڑوہ زندہ ہونے لگے۔۔۔۔۔
 وہ ستانے کے لئے نہیں آیا تھا وہ تو سارے عالم کو آرام پہنچانے آیا تھا
 ۔۔۔۔۔ کوئی ایسا شفیق و مہربان لا کر تو دکھائے۔۔۔۔۔ اُس نے
 تکلیفیں سہہ کر اور مصیبتیں برداشت کر کے سب کو آرام پہنچایا۔۔۔۔۔

دنیا میں کوئی ایسا رحیم و کریم تو دکھائے _____ اس کے رحم و کرم کو دیکھ کر
سینوں سے دل نکل پڑے اور جسموں سے جانیں نکل پڑیں، _____
آج مظلوموں اور غریبوں کا کوئی داورس نہیں _____ نفس کے بندے
اپنے اپنے بندھنوں میں بندھے ہوئے ہیں _____ وہ دل داری اور دل سوزی
کہاں! _____ وہ ہمدردی و غمخواری کہاں _____ اللہ اللہ آج
داورسی اور عدل گُتری مصلحتوں کا شکار ہو گئی _____ جس دوہر جاہلیت
سے نکل کر ہم آئے تھے، پھر وہیں آگئے _____ رنگ بزرگ انسانوں میں
یک رنگی قائم رکھنا ہنسی کھیل نہیں _____ یہ صرف اور صرف محمد مصطفیٰ صلی اللہ
علیہ وآلہ وسلم کا ہی سینہ تھا جس میں سب کی سمائی تھی _____ ایسا وسیع
سینہ کسی کا نہ دیکھا _____ یہ وسعت و پہنائی کسی کو میسر نہیں _____
محمد مصطفیٰ صلی اللہ علیہ وآلہ وسلم کا رنگ کسی نے نہ دیکھا، اگر آج وہ رنگ دکھا دیا جائے
تو سارا عالم دوڑ پڑے _____ اس کالی کالی والے آقا کی غلامی کیلئے ساری
گر ذہیں جھک جائیں _____ ساری زبانیں اُس کے گن گانے لگیں _____
ہاں، سب نام لیتے ہیں مگر اپنے اپنے پیٹ پالتے ہیں، اس کا جلوہ نہیں دکھاتے
کہ ایک صف میں کھڑا ہونا کسی کو اچھا نہیں لگتا _____ دوسروں کے لئے
گھر کو لٹانا اچھا نہیں لگتا _____ دوسروں کی زیادتیوں پر غصے کو پینا اچھا
نہیں لگتا _____

یہ کیا ہے کہ ہم اس کالی کالی والے آقا کا نام لیتے ہیں مگر ہماری زندگی ہماری
صورتیں _____ ہمارا اٹھنا بیٹھنا _____ ہمارا سونا جاگنا _____
ہمارا کھانا پینا _____ ہمارا لینا دینا _____ ہمارے رسم و رواج _____
ہماری چال ڈھال _____ سب کچھ اُس کالی کالی والے آقا کے دشمنوں کی سی

ہیں۔ اللہ اللہ عجائباتِ عالم میں یہ ایک بڑا عجوبہ ہے۔ ہم کب تک غافل رہیں گے؟ کب تک سوتے رہیں گے؟ جاگنے کا وقت آ گیا ہے۔ سارا عالم جاگ رہا ہے۔ ہم سو رہے ہیں۔ ہم ایک دوسرے کا خون پی رہے ہیں۔ ہم ایک دوسرے کا خون بہا رہے ہیں۔ یہ کیا ہے کہ عالمِ اسلام انتشار کا شکار ہے۔ سازشوں کا شکار ہے۔ فساد و خلفشار کا شکار ہے۔ ہر اک نے اس کے خرمین کو تا کا ہے۔ ہر اک نے اس کی دولت کو لوٹا ہے۔ ہماری عقلیں کہاں گئیں؟ ہمارے ہوش کدھر گئے؟ ہمارے حواس کہا ہوئے؟ کیا ہم اپنی عقل سے نہیں سوچ سکتے؟ نہیں نہیں عقل تو سگھانے والے نے سکھا دی، صدحیف! کہ کام لینے والے کام نہیں لیتے کہ وہ خود سے بے خبر ہیں۔ اُن کو نہیں معلوم کہ غربت و مسکینی کے باوجود وہ امیروں کے امیر ہیں۔ انہوں نے سب کو دیا ہے اور سب کو دے سکتے ہیں۔ ہمارے ہاتھ میں دامنِ مصطفیٰ (صلی اللہ علیہ وسلم) ہے۔

آئیے خود کو جھنجھوٹیئے، خود کو جگائیئے۔ احساس کی لوتیز کیجئے۔ غیرت کی شمع جلائیئے۔ نہیں نہیں یہ سونے کا وقت نہیں، بہت سوچکے، صدیاں بیت گئیں۔ اب جاگنا ہے اور دوسروں کو جگانا ہے۔ اللہ اللہ جس کو اللہ نے سماوات، حیوانات، جمادات، نباتات اور عناصرِ اربعہ پر اختیار دیا اور ان کو خام بنایا۔ اور تو اور اپنا خلیفہ اور نائب بنایا۔ اُس کا یہ حال کہ اپنے مقام سے

بے خبر ایک ایک کے پیچھے دوڑ رہا ہے _____ غفلت کے ذلزل میں ایسا پھنسا
ہے کہ نکلنے کا نام نہیں لیتا _____ اور جن کو اوپر چڑھنے کا دعویٰ ہے ،
بلندیاں ان کے لئے پستیاں بن گئیں _____ جتنے اوپر جاتے ہیں اتنے ہی نیچے
چلے جا رہے ہیں _____ عجائبات عالم میں دورِ جدید کا یہ ایک اچھو بہہ ہے ،
میرے بزرگو ! میرے جوانو ! _____ اُس جانِ ایمان
(صلی اللہ علیہ وسلم) کے نقشِ قدم چلیئے _____ آفتاب و ماہتاب کی
روشنیوں میں بڑھتے چلیئے _____ آئینہ مصطفیٰ کو سامنے رکھیئے اور خود کو
سنواتے جائیئے _____ سب آئینے توڑ دیجئے _____ یہی ایک
آئینہ رکھیئے _____ یہی آئینہ آئینہ سائنس نے ہمارے سامنے رکھا ہے
_____ بن سور کے ذیل کے سامنے آئیئے اور انقلاب برپا کیجئے _____
آپ تو انقلابوں کے امین ہیں _____ انقلاب باہر سے نہیں ، اندر سے آتا
ہے _____ دل سے اٹھتا ہے ، روح سے چھوٹتا ہے اور پھر رگ رگ میں
سما جاتا ہے _____ کچھ پاس نہیں ، نہ سہی _____ ایمان ایک
عظیم قوت ہے ، عشق ایک عظیم دولت ہے _____ اسی سے افراد زندہ
ہوتے ہیں _____ اسی سے قومیں زندہ ہوتی ہیں _____ ہاں زندگی
پیکار رہی ہے _____ ذرا کان تو لگائیئے _____ سینئے تو سہی ،
کیا کہہ رہی ہے _____

کس کا منہ تکیئے ؟ کہاں جائیئے ؟ کس سے کیئے ؟

تیرے ہی قدموں پہ مٹ جائئے ، یہ پالا تیرا

احقر محمد مسعود احمد
پرنسپل گورنمنٹ ڈگری کالج ٹھٹھہ
(سندھ - پاکستان)

۱۷ نومبر ۱۹۸۸ء / ربیع الثانی ۱۴۰۹ھ

فُرَّانِ الْهَيْ

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ ۗ
يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا
تَسْلِيمًا (احزاب : ۵۶)

بے شک اللہ اور اُس کے فرشتے درود بھیجتے ہیں اس
نبی پر، اے ایمان والو! ان پر درود اور خوب سلام
بھیجو!

وَسَلِّمُوا تَسْلِيمًا

مصطفیٰ جانِ رحمت پہ لاکھوں سلام	شمعِ بزمِ ہدایت پہ لاکھوں سلام
جس سہانی گھڑی چمکا طیبہ کا چاند	اُس دلِ افروز ساعت پہ لاکھوں سلام
اللہ اللہ وہ بچپنے کی پھبن !	اُس خدا بھاتی صورت پہ لاکھوں سلام
طاہرانِ قدس جس کی ہیں قمریاں	اُس سہی سرو قامت پہ لاکھوں سلام
جس سے تاریکِ دل جگمگانے لگے	اُس چمک والی زنگت پہ لاکھوں سلام
بے بناوٹ ادا پر ہزاروں درود :	بے تکلف ملاحت پہ لاکھوں سلام
بھینی بھینی مہک پر مہکتی درود :	پیاری پیاری نفاست پہ لاکھوں سلام
چاند سے منہ پر تاباں درخشاں درود	نمک آگسِ صباحت پہ لاکھوں سلام


اُس تبسم کی عادت پہ لاکھوں سلام
 اُس سرتاجِ رفعت پہ لاکھوں سلام
 لکھ ابرِ رافت پہ لاکھوں سلام
 مانگ کی استقامت پہ لاکھوں سلام
 اُس جبینِ سعادت پہ لاکھوں سلام
 اونچی بنی کی رفعت پہ لاکھوں سلام
 اُن بھوؤں کی لطافت پہ لاکھوں سلام
 نطلہ قصرِ رحمت پہ لاکھوں سلام
 اُس نگاہِ عنایت پہ لاکھوں سلام
 کانِ لعلِ کرامت پہ لاکھوں سلام
 اُن عذاروں کی طلعت پہ لاکھوں سلام
 چشمِ علم و حکمت پہ لاکھوں سلام
 اُس کی نافذ حکومت پہ لاکھوں سلام
 اُن لبوں کی نزاکت پہ لاکھوں سلام
 سبزہ نہرِ رحمت پہ لاکھوں سلام
 ہالہ ماہِ ندرت پہ لاکھوں سلام
 اُس گلے کی نصارت پہ لاکھوں سلام
 ایسے شانوں کی شوکت پہ لاکھوں سلام
 شرحِ صدِ صدارت پہ لاکھوں سلام
 ایسے بازو کی قوت پہ لاکھوں سلام
 موجِ بحرِ سماحت پہ لاکھوں سلام

جس کی تسکین سے روتے ہوئے ہنس پڑیں
 جس کے آگے سرِ سرورِ خم رہیں
 وہ کرم کی گھٹا، گیسوئے مُشک سا
 لیلۃ القدر میں مطلع الفجرِ حق
 جس کے ماتھے شفاعت کا سہارا ہا
 پینچی آنکھوں کی شرم و حیا پر درود
 جس کے سجدہ کو محرابِ کعبہ جھکی
 اُن کی آنکھوں پہ وہ سایہ انگن مرہ
 جس طرف اٹھ گئی دم میں دم آ گیا
 دور و نزدیک کے سننے والے وہ کان
 جن کے آگے چراغِ قمر جھلمائے
 وہ دہن جس کی ہر بات وحی خدا
 وہ زباں جس کو سب کُن کی کنجی کہیں
 پتلی پتلی گلِ قدس کی پتیاں
 خط کے گرد دہن، وہ دل آرا پھین
 ریشِ خوش معقل، مرسمِ ریشِ دل
 جس میں نہریں ہیں شیر و شکر کی رواں
 دوش بر دوش ہے جن سے شان و شرف
 رفیع ذکرِ جلالت پہ ارفع درود
 جس کو بارِ دوعالم کی پروا نہیں
 ہاتھ جس سمت اٹھا غنی کر دیا

جس کے ہر خط میں ہے موجِ نورِ کرم
 عیدِ مشکل کشائی کے چمکے ہلال
 کل جہانِ ملک اور جو کی روٹی غذا
 جو کہ عزمِ شفاعت پہ کھینچ کر بندھی
 روئے آئینہ علمِ پشتِ حضور
 حجرِ اسود، کعبہ جان و دل
 انبیاءِ تہ کریم زانو ان کے حضور
 کعبہ دین و ایمان کے دونوں ستوں
 کھائی اللہ نے خاکِ گزر کی قسم
 کاش محشر میں جب ان کی آمد ہو اور
 اُس کفِ بحرِ ہمت پہ لاکھوں سلام
 ناخنوں کی بشارت پہ لاکھوں سلام
 اُس شکم کی قناعت پہ لاکھوں سلام
 اُس کمر کی حمایت پہ لاکھوں سلام
 پشتی قہرِ ملت پہ لاکھوں سلام
 یعنی مہرِ نبوت پہ لاکھوں سلام
 زانوؤں کی وجاہت پہ لاکھوں سلام
 ساعدینِ رسالت پہ لاکھوں سلام
 اُس کفِ پاک کی حرمت پہ لاکھوں سلام
 بھیجیں سب ان کی شوکت پہ لاکھوں سلام

مجھ سے خدمت کے قدسی کہیں ہاں رضا؟

مصطفیٰ جانِ رحمت پہ لاکھوں سلام!



ماہِ وسال

ما قبل تخلیق کائنات

۶۵۷۱

۶۵۷۱

۶۵۷۶

۶۵۷۸

۶۵۸۲

۶۵۹۲

۶۵۹۶

۶۶۱۱

۶۶۱۷

۶۶۲۱

۶۶۲۱

۶۶۲۲

۶۶۲۳

۶۶۲۹

۶۶۳۲

۶۶۳۲

تخلیق نور محمدی

وفات حضرت عبداللہ بن عبدالمطلب

ظہور قدسی

وفات حضرت آمنہ بنت وہب

وفات حضرت عبدالمطلب

پہلا سفر شام

دوسرا سفر شام

نکاح حضرت خدیجہ الکبریٰ

بعثت نبوی

شعب ابی طالب

وصال حضرت خدیجہ الکبریٰ

سفر طائف

ہجرت مدینہ طیبہ

تحويل قبلہ

فتح مکہ مکرمہ

تاریخی خطبہ حجۃ الوداع

فراق ظاہری

: ۱

: ۲

: ۳

: ۴

: ۵

: ۶

: ۷

: ۸

: ۹

: ۱۰

: ۱۱

: ۱۲

: ۱۳

: ۱۴

: ۱۵

: ۱۶

: ۱۷

وَاللَّهُ
عَلِيمٌ
ذَوْنُ الْحُرْمَةِ
۲۰۱۶



آس ہے نہ کوئی پاس ، ایک تمہاری ہے آس
بس ہے یہی آسرا ، تم پہ کرو روں درود

اللَّهُمَّ صَلِّ عَلَى مُحَمَّدٍ عَبْدِكَ وَرَسُولِكَ النَّبِيِّ
الْأُمِّيِّ وَعَلَى آلِ مُحَمَّدٍ وَأَزْوَاجِهِ أُمَّهَاتِ الْمُؤْمِنِينَ
وَذُرِّيَّتِهِ وَأَهْلِ بَيْتِهِ كَمَا صَلَّيْتَ عَلَى إِبْرَاهِيمَ وَ
عَلَى آلِ إِبْرَاهِيمَ فِي الْعَالَمِينَ إِنَّكَ حَمِيدٌ مُجِيدٌ
اللَّهُمَّ بَارِكْ عَلَى مُحَمَّدٍ عَبْدِكَ وَرَسُولِكَ النَّبِيِّ
الْأُمِّيِّ وَعَلَى آلِ مُحَمَّدٍ وَأَزْوَاجِهِ أُمَّهَاتِ الْمُؤْمِنِينَ
وَذُرِّيَّتِهِ وَأَهْلِ بَيْتِهِ كَمَا بَارَكْتَ عَلَى
إِبْرَاهِيمَ وَعَلَى آلِ إِبْرَاهِيمَ فِي الْعَالَمِينَ
إِنَّكَ حَمِيدٌ مُجِيدٌ



شیخ عبدالحق محدث دہلوی : جذب القلوب الی دیار المحبوب
مطبوعہ کلکتہ ۱۲۶۳ھ / ۱۸۸۱ء ، ص ۲۷۲



صَلَّى اللهُ عَلَيْهِ وَآلِهِ وَسَلَّمَ

يَا نَبِيَّ اِيْمَانٍ

بِسْمِ اللَّهِ الرَّحْمَنِ الرَّحِيمِ

محمد عقیل

بِسْمِ رَبِّكَ
 الْحَمْدُ
 الْحَمْدُ لِلَّهِ وَالصَّلَاةِ وَالسَّلَامِ

① محبوب یہی چاہتا ہے کہ چاہنے والا اُسی کو چاہے اور کسی کو نہ چاہے لیکن دنیائے عشق و محبت کا یہ عجوبہ ہے کہ محبوب حقیقی جلّ مجدہ یہ چاہتا ہے کہ اُس کا چاہنے والا اُس کے محبوب کو چاہے اور اس چاہت کے صلے میں خود اُس کا محبوب بن جائے، سبحان اللہ !
 آئیہ کریمہ یُحِبُّكُمْ اللّٰهُ میں اسی رمزِ محبت کی طرف اشارہ کیا گیا ہے، ہاں سے

کی مَحَمَّدًا سے وفا تو نے تو ہم تیرے ہیں
 یہ جہاں چین ہے کیا لوح و قلم تیرے ہیں
 اللہ کے آگے جھکنا کچھ اتنا مشکل نہیں، مشکل یہ ہے کہ جس کے آگے وہ جھکے اُس کے آگے خوشی خوشی جھکا جائے۔ ابلیس یہ رازِ توحید نہ سمجھ سکا اور اسی آزمائشِ محبت میں مارا گیا۔ رازِ توحید سراسر عشق ہے، توحیدِ خالص یہی ہے کہ اُس کے آگے اس طرح جھکے کہ جہاں وہ جھکائے،

جھکتے چلے جائے۔

مصطفیٰ ابراہیم خورشیاں را کہ دیں ہمہ اوست

اگر باونہ رسیدی تمام بوہی است
مذہب عالم کو دیکھئے اور پیشوایانِ مذاہب کے حالات تلاش کیجئے یا تو
وہ معدوم ہو گئے یا منسوخ ہو کر رہ گئے۔

لیکن حضرت محمد مصطفیٰ صلی اللہ علیہ وآلہ وسلم کی سیرت مبارکہ کو دیکھئے
ایک ایک بات اور ایک ایک ادا محفوظ ہے اور یہی آپ کی سیرت شریفہ کا
اعجاز ہے، نہ صرف یہ کہ حیاتِ طیبہ کتابوں میں محفوظ ہے بلکہ چودہ برس گزر جانے
کے بعد آج بھی عرفاء و اولیاء کی پاک زندگیوں میں دیکھی جاسکتی ہے۔
ایسی جیتی جاگتی سیرت سے روگردانی نوعِ انسانی کی بد نصیبی ہوگی، خوش نصیب وہی
ہے جو عرفانِ محمدی حاصل کر کے سعادتِ ابدی سے بہرہ یاب ہو لیکن عرفانِ محمدی
مطالعہ و مشاہدہ انوارِ نبویہ صلی اللہ علیہ وآلہ وسلم پر مبنی ہے۔

شیخ احمد جواد الدومی علیہ الرحمہ نے الاتحاف الربانیہ کے مقدمہ میں کیا

خوب فرمایا ہے :

”حضور صلی اللہ علیہ وآلہ وسلم کی صفاتِ جلیدہ کی معرفت آپ کے عرفانِ عظمت
کا وسیلہ ہے۔ آپ کی عظمت، تعظیمِ شریعت کا —————
تعمیمِ شریعت
عمل کا ————— اور عمل، سعادتِ ابدی کا۔“

(ب) حضرت ابو عیسیٰ محمد بن عیسیٰ بن سورۃ الترمذی رضی اللہ تعالیٰ عنہ
کا احسانِ عظیم ہے کہ آپ نے عاشقانِ مصطفیٰ جان نثارانِ محبتیے اور ندا کارانِ مرتضیٰ
صلی اللہ علیہ وآلہ وسلم کے لئے ایک عظیم الشان کتاب ”شائل المحمّدیہ“ تالیف فرما کر
فرقت کے ماروں کو لذتِ وصال سے آشنا کر دیا اور اب وہ اس جانِ ایمان کو دیکھ

کرہنس بھی رہے ہیں اور رو بھی رہے ہیں سے

شبِ وصل میں شمع ساں مجھ کو آہ

(غملین)

جلاتے، ہنساتے، رلاتے ہیں آپ

اور ایک شہید و فدا کی نظر جب شمائلِ محمدیہ پر پڑتی ہے تو وہ بھی پڑھ پڑھ کر سناتا

جاتا ہے اور کہتا جاتا ہے :

سے نبی کے جو شمائل کا بیان ہے

مُحبوں کے لئے آرامِ جاں ہے

زبانِ ہند میں اس کو سناؤں

(کافی)

رلاؤں، عاشقوں کو اور ہنساؤں

حقیقت یہ ہے کہ شمائلِ شریفِ عاشقوں کے لئے آرامِ جاں ہے — رُوئے

زیبا کی طرف نظر جاتی ہے تو دل کی کلی کھل جاتی ہے اور جب گزر اوقات پر نظر جاتی ہے

تو بے اختیار رونے کو جی چاہتا ہے۔ اللہ اللہ سے

ظاہر میں غریب الغریاء پھر بھی یہ عالم

(جگر)

شاہوں سے سوا سطوتِ سلطانِ مدینہ

(ج) لیکن محبت کا حق اسی وقت ادا ہو سکتا ہے جب ہم سیرتِ مصطفوی

صلی اللہ علیہ وآلہ وسلم کی ایک ایک ادا کو اپنی زندگی میں سمولیں، مساواتِ محمدی

اور نظامِ مصطفیٰ کے خواب بھی اسی وقت شرمندہ تعبیر ہو سکتے ہیں لیکن صرف

متابعت سے کام نہیں بن سکتا، محبت ضروری ہے بغیر محبت، متابعت

مردود ہے سے

زہنہارا ازاں قوم نباشی کہ فریبند

(غالب)

حق را بہ سجودے و نبی را بہ درودے

شاہانِ عالم اپنی رعایا سے صرف متابعت کے طلبگار ہیں، محبت کے نہیں
لیکن یہاں خالقِ حقیقی جلّ مجدہ صرف متابعت نہیں، محبت بھی چاہتا ہے اور ایسی
محبت جس کے آگے والدین، آل و اولاد، عزیز و اقارب، مال و دولت، مکانات
و محلات، سب کی محبتیں، تیغِ نظر آئیں۔

آیہ کریمہ أَحَبَّ إِلَيْكُمْ مِنَ اللَّهِ وَرَسُولِهِ^۳ میں اسی محبت
کو طلب کیا گیا ہے اور محبت میں کمال جب پیدا ہوگا، جب اغیار سے منہ پھیر لیا
جائے اور صرف ان کی غلامی اختیار کی جائے۔ عاشقانِ رسول علیہ التّیّتہ و التّسلیّم
سے یہ بعید ہے کہ یَوَادُّونَ مَنْ حَادَّ اللَّهَ وَرَسُولَهُ^۴ ٹھہری نے کیا
خوب کہا ہے ۵

شده است سینہ ظہوری پُر از محبت یار

برائے کینہ اغیار در دلم جانست

عجیب نکتہ بیان کر گیا وہ کہتا ہے کہ جس دل میں محبوب جلوہ آرا ہوا اس دل
میں اغیار کی محبت تو درکنار ان کی دشمنی بھی جگہ نہیں پاسکتی کہ دشمنی بھی
تعلق کی ایک صورت ہے۔ اللہ اکبر! یہ ہے کمالِ محبت کہ خانہ دل
میں محبوب کے سوا کوئی نہ ہو ۵

بے حجابانہ در آاز در کاشانہ ما

کہ کسے نیست بجزورد تو در خانہ ما

جب تک محبت میں کمال پیدا نہیں ہوتا زندگی زندگی نہیں بنتی، اسی

لئے رحمتِ عالم صلی اللہ علیہ وآلہ وسلم نے ارشاد فرمایا،

الَّا لَا اِيْمَانَ لِمَنْ لَا مَحَبَّةَ لَهُ، اَلَا لَا اِيْمَانَ

لِمَنْ لَا مَحَبَّةَ لَهُ، اَلَا لَا اِيْمَانَ لِمَنْ لَا مَحَبَّةَ لَهُ ۵

اے کہ تو کہ از نامِ تومی باردِ عشق
از نامہ و پیغام تومی باردِ عشق
عاشق شود آنگے کہ بگویت گزرد
آے زور و بام تومی باردِ عشق
آئے حرمِ جاناں میں چلیں اور اس جانِ ایمانِ رِصلی اللہ علیہ وسلم کو

دیکھیں :-

خُلِقْتَ مُبْرَأً مِّنْ كُلِّ عَيْبٍ
كَانَتْكَ قَدْ خُلِقْتَ كَمَا تَشَاءُ
وَإِحْسَنَ مِنْكَ لَمْ تَرَقَطْ عَيْنِي
وَاجْمَلَ مِنْكَ لَمْ تَلِدِ النِّسَاءُ

ہوا عبیر نشان است وابر گوہر بار

جلوسِ گل بہ سریرِ چمن مبارک باد ! (غالب)

ہر طرف اندھیرا ہی اندھیرا تھا — چاند تھا لیکن بے نور

سا — تائے تھے لیکن بجھے بجھے سے — آفتاب تھا

لیکن ڈوبا ڈوبا سا — عقلوں پر پتھر پڑ گئے تھے، دل اُجڑ گئے تھے

اور خزاں نے بہاروں کو لوٹ کر چمن ویران کر دئے تھے کہ اچانک :-

یوں اُفق در اُفق جھلملائی شفق • شب پہ جس طرح شب خون مار گیا

اور پھر نور کا ایسا ترٹکا ہوا • ہر طرف انقلابِ حسین آگیا



سیرِ انوارِ رحمتِ رواں جو ہوا • نور ہی نور تھا جس طرف دیکھئے

دیدہ و دلِ اُجالوں میں ڈوبے ہوئے • جلوہ طور تھا جس طرف دیکھئے

(کاوش)

ہاں وہ آنے والا آگیا جس کا روزِ ازل سے انتظار تھا، کیسا حسین، کہ دل
کھینچے جا رہے تھے۔ حضرت علی کرم اللہ وجہہ الکریم فرما رہے ہیں:

لَمْ أَرَقَبْلَهُ وَلَا بَعْدَهُ مِثْلَهُ

حُسن تیرا سا نہ دیکھا نہ سنا

کہتے ہیں اگلے زمانے والے (رضا)

اور یہی بات خود خالقِ حُسن و جمال کہہ رہا ہے۔ لَيْسَ كَمِثْلِهِ شَيْءٌ

اُس جیسا ہونا تو بڑی بات ہے محمد مصطفیٰ (صلی اللہ علیہ وآلہ وسلم)

جیسا بھی کوئی نہیں ہے

بے مثال کی ہے مثال وہ حُسن

خوبی یار کا جواب کہاں! (حسرت)

اور حضرت براء بن عازب (رضی اللہ تعالیٰ عنہ) فرما رہے ہیں:

مَا رَأَيْتُ شَيْئًا قَطُّ أَحْسَنَ مِنْهُ

اے مثل تو درجہاں نگانے

یزداں دگرے نہ آفریدہ (جگر)

حُسن و جمال کی جذب و کشش کا یہ عالم تھا کہ پیشانیاں جھکنے کے

لئے بے قرار تھیں

پیش نظر وہ نو بہار سجدے کو دل ہے بے قرار

روکیئے سر کو روکیئے ہاں، یہی امتحان ہے (رضا)

جسم مبارک کیا تھا، معلوم ہوتا تھا کہ چاندی میں ڈھالا گیا ہے، چمکتا ہوا ہمکتا ہوا ہے

کیا مہکتے ہیں مہکنے والے

بو پہ چلتے ہیں بھٹکنے والے (رضا)

رنگ مبارک سنہری بھی روپہلی بھی — ایسا پرکشش کہ
بس دیکھے جائے، ع

نمک آگین صباحت پہ لاکھوں سلام

قد مبارک نہ بہت دراز اور نہ بہت پست بس درمیانہ نہایت ہی موزوں
ع قدے کہ طوباش ادنیٰ غلامے (جگر)

روئے مبارک کی بات نہ پوچھئے — حضرت علی

کرم اللہ وجہہ الکریم فرماتے ہیں :

يَتَلَاكَ لِوَجْهِكَ تَلَا لَوْ الْقَمَرِ لَيْلَةَ الْبَدْرِ ۹

ترجمہ : چہرہ مبارک اس طرح چمکتا تھا جس طرح چودھویں کا چاند
چمکتا ہے۔

حُسنِ بے داغ کے صدقے جاؤں

یوں دیکھتے ہیں دیکھنے والے (رضاء)

اور حضرت جابر بن سمرہ (رضی اللہ عنہ) فرماتے ہیں :-

فَهُوَ عِنْدِي أَحْسَنُ مِنَ الْقَمَرِ ۱۰

ترجمہ : نہیں نہیں چاند سے بھی زیادہ حسین ہے

حُسنِ مہ گرچہ بہنگام کمال اچھا ہے

اس سے یہ مرامہ خورشید جمال اچھا ہے (غالب)

مگر کاوش کی تشبیہ نہایت عالی ہے، وہ کہتے ہیں

چہرہ حضور کا ہے کہ قرآن کھلا ہوا

ہر اک ادا ہے رفعتِ عرفان لئے ہوئے (کاوش)

فرق مبارک موزوں بڑا اور بھاری — موئے مبارک نہ گھنگھریلے، نہ

سخت، بس گرہ گیرے

صفا از عقدہ دلہاست آں زلف معقدہ

بحمد اللہ کہ ربطے ہست با مطلق مقید را (نظری)

کبھی کانوں کی لوت تک جھولتے رہتے اور کبھی شانوں کو چوم چوم لیتے —

کبھی دو دو زلفیں پڑی ہیں، کبھی چار چار گیسو بکھرے ہیں ع

زلف سیاہ ہمش صدول بدامے (جگر)

کبھی مانگ نکلی ہے کبھی مانگ نکالی جا رہی ہے — روزانہ نہیں

ایک دن بیچ کر کے — جبین مبارک نہایت کشادہ اور چمکدار ع

لوح جینش ماہِ تہامے (جگر)

چشم مبارک نہایت سیاہ اور سفیدی میں سرخ ڈورے

آنکھیں حضور کی ہیں کہ رحمت کے میکدے

ہر ہر نظر ہے نشۂ ایمان لئے ہوئے (کاوش)

ہمیشہ جھکی جھکی رہتیں ع

نیچی آنکھوں کی شرم و حیا پر درود

ابروئے مبارک لمبی لمبی اور انتہائی خوبصورت کمان کی طرح خمیدہ یا پھلین

عیدین — شرکان مبارک بڑی بڑی ع

آں تیغ ابرو واں تیرِ مرگالے

آماوہ ہر یک برقتل عامے (جگر)

یعنی مبارک نہایت اونچی اور دیکھنے والوں کو تو بہت ہی اونچی معلوم ہوتی

ع۔۔۔ اونچی یعنی کی رفعت پہ لاکھوں سلام

رخسار مبارک ہموار و تاباں ع

جن کے آگے چراغِ قمر جھلملائے
 اُن عذاروں کی طلعت پہ لاکھوں سلام (رضاً)
 دہن مبارک کُشادہ، چشمہٴ علم و حکمت ————— برہانِ الہی ۷
 گفتار میں کروا میں اللہ کی برہان

دندان مبارک نہایت چمکیلے ————— اگلے دانتوں میں جھری بے، جب
 بنتے ہیں تو چمک اُٹھتے ہیں ————— بس اسی جلوہٴ جواہر کو تہتہ کہہ لیجئے
 یا لکھلا کر ہنسنا ۷

دندانِ پاک سے ہیں دیکتے گہر بھی ماند
 اور لبِ خراجِ لعلِ بدخشاں لئے ہوئے (کاوش)
 ریش مبارک گھنی تھی ————— چند بال سفید باقی سیاہ اور سیاہی مائل
 سُرخ جو تہیدِ سفیدی تھے ۷

مہ کو گھیرے ہوئے ہے سنہری کرنے
 یا لبِ جو ہے خورشید پر تو ننگے
 موجِ دریا رواں ہے کنارِ چمنے
 خط کی گردِ دہن وہ دل آرا پھینے
 سبزہٴ نہرِ رحمت پہ لاکھوں سلام (اختر)
 دونوں شانوں کے درمیان کچھ فاصلہ تھا ————— اس کے نیچوں
 پیچ چاندی کی طرح صاف شفاف صراحی دار گردن اور اس کے بالکل
 پیچھے مہرِ نبوت، نورِ علی نور ۷

حجرِ اسود کعبہٴ جان و دل
 یعنی مہرِ نبوت پہ لاکھوں سلام (رضاً)

ہتھیلیاں پر گوشت، ریشم سے زیادہ نرم و ملائم — کلاسیاں
 بسی بسی — جس پر دستِ کرم پھیرا شفا یاب ہوا، انگشت مبارک
 بسی بسی — سینہ مبارک فراخ و کشادہ — شکم مبارک سینے
 سے بالکل ہموار — پائے مبارک پر گوشت اور گہرے —
 اور خرامِ ناز ایسا کہ شرمائے شرمائے، جھکے جھکے، جیسے نشیب سے فرار کی طرف
 جارہے ہوں، بظاہر آہستہ آہستہ، مگر تیز تیز سے

عرش جس خوبی رُفتار کا پامال ہوا
 دو قدم چل کے دکھ سرو خراماں ہم کو (رضنا)
 (ب) سرکارِ دو عالم (صلی اللہ علیہ وآلہ وسلم) سیاہ عامہ زیب
 سراقدس فرماتے تھے جس میں شملہ بھی ہوتا تھا — رومی جبہ زیب
 تن فرمایا اور سیاہ بالوں والی کلی بھی استعمال فرمائی — سفید
 لباس بہت پسند تھا، سرخ و سیاہ اور بنر لباس بھی استعمال فرمایا —
 کرتا بہت مرغوب تھا — تہبند بھی بہت پسند تھا جو نصف
 پنڈلی تک رہتا — ایک صحابی کو ملاحظہ فرمایا کہ نیچا تہبند باندھے جا
 رہے ہیں، ایسا کرنے سے منع فرمایا اور ارشاد فرمایا:

أَمَّا لَكَ فِي أَسْوَةٍ ۱۱ — کیا میرے طرزِ عمل میں تیرے

لئے نمونہ نہیں ہے؟

بے شک عاشق کو حکم کی ضرورت نہیں، نشانِ قدم کی ضرورت ہے
 وہ اسی پر مر مٹتا ہے — موشکافیاں اہلِ عقل کو مبارک ہوں

اسی موقع پر سرکارِ دو عالم (صلی اللہ علیہ وسلم) نے فرمایا:

فَلَا حَقَّ لِلِإِنِّارِ فِي الْكَعْبَيْنِ ۱۲

ترجمہ: تمہیں کاٹھنوں پر کوئی حق نہیں۔

اللہ اللہ دنیا میں حقوق کی ایسی پاسداری کس نے کی ہوگی۔
حقوق اللہ اور حقوق العباد کی بات سب نے سنی ہوگی لیکن حقوق الاعضاء
کی بات نہ سنی ہوگی۔ کیا خوب ارشاد ہے کہ جس کا جو حق ہے
وہی اس کو ملنا چاہیے، کسی کو حق سے زیادہ دے کر دوسروں کی حق تلفی نہ
کرو۔ ہماری بربادی کی اصل وجہ، یہی حق تلفیاں ہیں۔
شاہ حبش نے سرکارِ دو عالم صلی اللہ علیہ وآلہ وسلم کی خدمت میں سیاہ
چمڑے کی موزوں کی ایک جوڑی بھیجی تھی آپ نے وہ بھی استعمال فرمائی۔
دو تسمے والے پاپوش مبارک بھی استعمال فرمائے، یہ پھٹ جاتے تو خود ہی مرمت
فرمالتے، سبحان اللہ! آقا کا یہ حال اور غلاموں کا یہ حال کہ بیسوں بلکہ سینکڑوں
روپے جو تلوں پر صرف کئے جا رہے ہیں اور یہ ہمت عوام تو عوام علماء کو بھی
نہیں کہ پھٹی ہوئی جوتی کی مرمت کر لیں۔

(ج) سرکارِ دو عالم صلی اللہ علیہ وآلہ وسلم کے پاس اسلحہ بھی تھے
کئی تلواریں تھیں جن کے مختلف نام تھے۔ العون، العرجون
شامل شریف میں یہ نام ملتے ہیں اور شارح شامل شریف احمد
عبدالجواد الدومی نے یہ نام بھی لکھے ہیں۔ قضیب قلعی، تبار
حتف، مخدم، رسوب، صمصامہ، لحیف، ذوالفقار^{۱۳}
زہیں بھی کئی تھیں شامل ترمذی میں یہ دو نام ملتے ہیں ذات الفضول
اور فضة۔ احمد عبدالجواد الدومی نے یہ نام بھی لکھے ہیں
ذات العواشح، ذات الحواشی، السعدیة، البشار، الحزق^{۱۴}
جنگِ احد میں سرکارِ دو عالم صلی اللہ علیہ وآلہ وسلم ذات الفضول اور فضة

زیب تن کیے ہوئے تھے، لب و رخسار ہو لہان، دشمنوں نے شہادت کی خبر اڑا دی، صحابہ تتر بتر ہو گئے، سرکار ایک چٹان پر چڑھ کر جاں نثاروں کو دیدار کرانا چاہتے ہیں مگر چڑھ نہیں پاتے، حضرت طلحہ حاضر ہیں، جھک رہے ہیں اور سرکارِ دو عالم صلی اللہ علیہ وآلہ وسلم ان کی پشت پر چڑھ کر پہاڑی پر چڑھ رہے ہیں۔
 سبحان اللہ! تادم مبارک نے پشتِ طلحہ (رضی اللہ عنہ) کو عرشِ بریں بنا دیا، ع

ہم اوجِ طالعِ پشتِ طلحہ دیکھتے ہیں

زہروں کے علاوہ حضور صلی اللہ علیہ وآلہ وسلم کے پاس سات گھوڑے، چھ کمانیں، تیر و ترکش، سان و سپر، لوہے کا خود وغیرہ بھی تھے۔ آپ نے ہر چیز کا نام رکھ چھوڑا تھا، کوئی چیز بے نام نہ تھی۔ اللہ اللہ اپنے جاں نثاروں کو کیا تہذیب سکھا دی!

(۳) حضور صلی اللہ علیہ وآلہ وسلم کی گذراوقات بہت ہی سادہ تھی۔ پیٹ بھر کر کھجور بھی تناول نہ فرمائی۔ پورے پورے مہینے چولہے میں آگ نہ جلتی تھی۔ اور ابتداء اسلام میں تو ایسا کھٹن وقت بھی آیا کہ ایک ایک مہینے درخت کے پتوں کے سوا کچھ میسر نہ تھا، حضرت بلال حبشی رضی اللہ عنہ، حضور صلی اللہ علیہ وآلہ وسلم کے لئے اپنی بغل میں کچھ چھپا لاتے اور بس۔

یہ حکایت جو پچکاں خود سرکارِ دو عالم صلی اللہ علیہ وآلہ وسلم کی زبان مبارک سے سنئے!

لَقَدْ أَخِفْتُ فِي اللَّهِ وَمَا يَخَافُ أَحَدٌ

وَلَقَدْ أُوذِيْتُ فِي اللَّهِ وَمَا يُؤْذِي أَحَدٌ

وَلَقَدْ آتَتْ عَلَيَّ ثَلَاثُونَ مِنْ بَيْنِ لَيْلَةٍ

وَيَوْمٍ وَمَالِي وَبِئْسَ لِي طَعَامٌ يَا كَلُ

ذُكِبِدِ إِلَّا شَيْءٌ يُؤَارِيهِ ابْطُ

بَلَالٍ - ۱۵

ترجمہ : "ہاں اللہ کے راستے میں جتنا میں ڈرایا گیا ہوں، جتنی مجھے تکلیف دی گئی ہے کسی کو نہیں دی گئی اور ہاں میری زندگی میں تیس دن رات ایسے بھی گزر گئے ہیں کہ کھانے کے لئے وہ بھی نہ تھا جو جانور کھا سکیں — بس بلال تھوڑا بہت بغل میں چھپا لاتے۔"

راحت بعد کلفت پہ اکثر درود • رحمت بعد رحمت پہ اکثر درود
 طلعت بعد ظلمت پہ اکثر درود • کثرت بعد قلت پہ اکثر درود
 عزت بعد ذلت پہ لاکھوں سلام (اختر)

حضرت عائشہ رضی اللہ تعالیٰ عنہ فرماتی ہیں کہ صبح و شام کے کھانے میں کبھی روٹی اور گوشت جمع نہیں ہوا — وصال مبارک تک گھر میں دو دن مسلسل ایسے نہ گزرے جس میں پیٹ بھر جو کی روٹی بھی تناول فرمائی ہو اتنی بھی نہ ہوتی کہ کھانے کے بعد پنج رہے — اور جو کا آٹا بھی چھنا ہوا نہ ہوتا جو غریب سے غریب انسان بھی نہ کھا سکے — نہ کبھی چپاتی نوش فرمائی اور نہ میز پر کھایا، ہمیشہ زمین پر اور دسترخوان پر تناول فرمایا — رات کا کھانا نوش نہ فرماتے، بس ایک وقت کھانا تناول فرماتے۔

سرکارِ دو عالم صلی اللہ علیہ وآلہ وسلم کے وصال کے بعد حضرت عائشہ رضی اللہ تعالیٰ عنہا نے ایک روز جناب مسروق رضی اللہ تعالیٰ عنہ کو کھانا کھلایا، اُس دن دسترخوان پر روٹی سالن ساتھ تھا — سرکارِ دو عالم کے روئے لگیں، روٹی جاتیں اور فرماتی جاتیں — میں نے پیٹ بھر کر کبھی نہ کھایا، میری سرکار نے

نے بھی کبھی روٹی اور گوشت سیر ہو کر نہ کھایا، رونے کو جی چاہتا ہے تو خوب
روتی ہوں — اللہ اکبر —

کل جہاں ملک اور جو کی روٹی غذا

اس شکر کی تفاعت پہ لاکھوں سلام (رضنا)

حضرت سلمیٰ رضی اللہ تعالیٰ عنہا سے عرض کیا گیا کہ وہ کھانا تیار کریں جو سرکارِ دو عالم
صلی اللہ علیہ وآلہ وسلم تناول فرماتے تھے، فرمایا وہ کھانا کوئی نہ کھا سکے گا، اصرار
کیا گیا تو آپ نے جو کاندھا ہوا آٹا پتلی میں ڈالا، اوپر سے تھوڑا سا روغن ڈالا
اور اس پر سیاہ مرچ اور زیرہ کوٹ کر چھڑک دیا، لیجئے سرکار کا کھانا تیار ہو گیا
اللہ اللہ سرکارِ دو عالم صلی اللہ علیہ وآلہ وسلم کی یہ تفاعت اور ہمارا یہ
حال، عوام تو عوام، علماء و صوفیاء بھی مرغن کھانوں میں مصروف نظر آتے ہیں اور
وہ کھانے جو سرکار نے کبھی کبھار دعوت میں تناول فرمائے، وہ ہم روزانہ گھر پر کھاتے
ہیں۔

سرکارِ دو عالم صلی اللہ علیہ وآلہ وسلم نے مختلف دعوتوں میں یہ چیزیں تناول
فرمائیں، مرغی کا گوشت، سرخاب کا گوشت، دہنے کا گوشت، خشک اور بھننا
ہو، گوشت — گوشت چھری سے کاٹ کاٹ کر بھی کھایا اور دانتوں
سے بھی تناول فرمایا — ترکاریوں میں کدو، زیتون، چقندر،
ککڑی نوش فرمائی — کدو بہت ہی مرغوب تھا، دعوت میں پیش
کیا جاتا تو قتلے نکال نکال کر نوش فرماتے، لیکن آج عوام و خاص کی عیش پسندی
و لذت اندوزی کا یہ عالم ہے کہ بوٹیاں نکال نکال کر تناول کرتے ہیں۔
بہیں تفاوت رہ نہ کجا است تا بکجا ؟

سرکارِ دو عالم صلی اللہ علیہ وسلم نے ککڑی، تربوز، خربوزہ، تازہ کھجور کے ساتھ

نوش فرمایا — ایک بار ربیع بنت معوذ (رضی اللہ تعالیٰ عنہا) تازہ
کھجوریں اور لکڑیاں لے کر حاضر خدمت ہوئیں۔ آپ نے خوش ہو کر قریب ہی
رکھے ہوئے سونے کے زیورات مٹھی بھر کر عنایت فرمادیئے۔ یہ زیورات
اس وقت بحرین سے تحفہ آئے تھے، اللہ اللہ

ہاتھ جس سمت اٹھا بس غنی کر دیا

موج بحر سخاوت پہ لاکھوں سلام (رضنا)

سرکار کے پاس ایک لکڑی کا پیالہ تھا جو بالعموم استعمال میں رہتا تھا، اس

کے علاوہ چار پیالے اور تھے۔ یہ پیالوں کے مختلف نام تھے ایک کا نام

الریان اور دوسرے کا نام مغیثا تھا۔ پیالہ شریف کا

ایک عجیب واقعہ سننے میں آیا ہے۔ جیدر آباد وکن میں ایک صاحب

نے خواب میں حضور صلی اللہ علیہ وآلہ وسلم کی زیارت کی، آپ نے پیالہ عنایت

فرمایا، آنکھ کھل گئی، بازار میں جو نکلے تو سر راہ ہے ایک فقیر نے آواز دے کر

بلایا اور ایک پیالہ دیا، یہ دیکھ کر حیران رہ گئے ہو بہو وہی پیالہ تھا جو خواب

میں دیکھا تھا اور جس کی صفات احادیث شریفہ میں بیان کی گئی ہیں، یہ پیالہ اب

تک صاحب موصوف کے پاس ہے اور عجب تاثیر رکھتا ہے۔

سرکارِ دو عالم صلی اللہ علیہ وآلہ وسلم کو ٹھنڈا اور میٹھا شربت پسند تھا

دودھ بھی مرغوب تھا اور شہد بھی۔ دودھ کے لئے کیا خوب

ارشاد فرمایا کہ اس کے سوا کوئی ایسی چیز نہیں جو بیک وقت پانی اور غذا دونوں

کے قائم مقام ہو۔ سرکار مشروبات کو بیٹھ کر نوش فرماتے۔

کبھی کھڑے ہو کر بھی نوش فرمایا اور آبِ زم زم تو ہمیشہ کھڑے ہو کر نوش فرمایا،

تین سانس میں نوش فرماتے کہ اس میں بے شمار طبی فوائد ہیں۔

(ب) سرکارِ دو عالم صلی اللہ علیہ وآلہ وسلم نے اوقاتِ یومیہ کو تین حصوں میں تقسیم کر لیا تھا۔۔۔ ایک حصہ اللہ کے لئے، دوسرا اہل خانہ کے لئے، تیسرا اپنے لئے۔۔۔ جو اپنے لئے مخصوص کیا تھا پھر اس کو دو حصوں میں تقسیم کر لیا۔۔۔ ایک اپنے لئے اور دوسرا مخلوق خدا کے لئے۔۔۔

اللہ اکبر! اُمتِ مرحومہ سے یہ محبت کہ وقت بھی دیا تو اپنے ہی حصے میں سے دیا۔۔۔ عوام و خاص جب ملاقات فرماتے تو خواص کو ترجیح دیتے۔۔۔ وہ خواص جن کا ذکر قرآن میں ہے۔۔۔ اِنَّ الْكِرْمٰكُمۡ عِنۡدَ اللّٰهِ اَتَقٰلُكُمْۙ

اللہ کے نزدیک وہ چُنیدہ ہے جو معاشرے میں سب سے زیادہ برگزیدہ ہو۔۔۔ مگر مادہ پرستی کے اس دور میں اسی کی عزت کی جاتی ہے اور اسی کا خیال رکھا جاتا ہے جس کے پاس مال و دولت ہو، جو جاہ و حشمت کا مالک ہو، جس کو کثرت کی حمایت حاصل ہو مگر حضورِ انور صلی اللہ علیہ وآلہ وسلم نے ایک ہی معیار رکھا اور وہ سچائی اور نیکی کا معیار تھا۔

(ج) سرکارِ دو عالم صلی اللہ علیہ وآلہ وسلم کا بچھونا بہت سادہ تھا، چمڑے میں کچھو کی چھال، اسی کو تو شک سمجھ لیجئے، اسی کو گدا سمجھ لیجئے اور عام بستر تو ایک ٹاٹ کا ٹکڑا تھا، دوہرا بچھا دیا جاتا، اس پر آرام فرماتے ایک روز چوہرا کر دیا گیا تو فرمایا:

فَاِنَّهُ مَنَعَنِي وَاَطَاتَهُ صَلَوَاتِي فِي اللَّيْلَةِ ۱۴

ترجمہ: ”اس بستر کی نرمی نے رات کی نماز میں رکاوٹ پیدا کر دی“

اللہ اکبر! غور کیجئے اور اپنی حالت کو دیکھئے۔۔۔ دنیا والوں

کی بات نہ کیجئے کہ انہوں نے دنیا کو آخرت پر ترجیح دی ہے۔۔۔ اور دنیا کو آخرت کے عوض خریدا ہے۔۔۔ دینداروں کی بات کیجئے جو آخرت کو

دنیا پر ترجیح دینے کے دعویدار ہیں۔۔۔۔۔ ان کے نرم نرم بستر دیکھئے اور پھر معمولی ٹاٹ پر آرام کرنے والے اس کالی کالی کا خیال کیجئے۔۔۔۔۔ ہاں۔۔۔

دونوں جہاں کی نعمت ہے مٹھیوں میں تیری

بوسیدہ کپڑوں والے ٹوٹے مکان والے (جگر)

سرکار جب آرام فرماتے واہنی کروٹ پر اور واہنا ہاتھ رخسار مبارک کے نیچے

رکھ لیتے۔۔۔۔۔ سوتے وقت بھی دعا فرماتے اور بیدار ہو کر بھی دعا فرماتے

اللہ اللہ! عین غفلت میں بھی ہوشیاری کا درس دے گئے

(صلی اللہ علیہ وآلہ وسلم)۔۔۔۔۔ جب بیٹھتے تو غرور و نخوت کے ساتھ

بہیں بیٹھتے، انکسار کے ساتھ، بائیں جانب تکیہ پر ٹیک لگاتے، مگر کبھی تکیہ سے

ٹیک لگا کر کھانا تناول نہ فرمایا جس طرح ہمارے اکثر علماء و مشائخ نوش فرماتے ہیں

بیٹھتے تو کبھی بیٹھے بیٹھے زانو کھڑے کر کے کمر اور زانوؤں کے ارد گرد

رومال پیٹ لیتے۔۔۔۔۔ شاید ہمارے ملک کے غریب کسان اسی سنت

پر عمل کرتے ہیں۔۔۔۔۔

عادت شریفہ تھی کہ کھانے سے قبل اور کھانے کے بعد ہاتھ

(۴)

دھوتے۔۔۔۔۔ کھانے سے قبل ہاتھ دھو کر نہ پونچھتے۔۔۔۔۔ اس

سنت کی حکمت ایک عزیز نے سمجھائی فرمایا کہ ایک سرجن ہاتھ دھو کر سیدھے

آپریشن تھیٹر میں تشریف لے گئے، جب ان سے پوچھا کہ ہاتھ دھو کر کیوں

نہ پونچھے؟۔۔۔۔۔ تو انہوں نے جواب دیا کہ ہر چیز پر جراثیم موجود

ہیں، تو لے پر بھی جراثیم ہوتے ہیں، اگر پونچھ لیتا تو عین ممکن تھا کہ جراثیم منتقل

ہو کر میرے ہاتھ پر آتے اور پھر مریض کے زخم میں منتقل ہو جاتے۔۔۔۔۔

حقیقت تو یہ ہے کہ فائدے میں وہی رہے جنہوں نے آنکھیں بند کر کے سنت پر عمل کیا۔

جنہوں نے آنکھیں کھولیں اور عقل کو کام پر لگایا نقصان میں ہے، جو بات آنکھ والوں اور عقل والوں کو چودہ سو برس بعد سمجھ میں آئی وہی بات ان لوگوں کو اسی وقت سمجھ میں آگئی تھی۔ علامہ اقبال نے کسی دل لگتی بات کہہ دی کہ حضور صلی اللہ علیہ وآلہ وسلم نے "انسانی مساعی کو بہت ہی مختصر کر دیا" یعنی جو بات صدیوں میں سمجھ میں آسکتی تھی، منٹوں سیکنڈوں میں سمجھا دی۔ اسی لئے تو بزرگ کہتے تھے کہ شرعی معاملات میں عقل کو کام میں نہ لاؤ، دل کو کام میں لاؤ۔ اس کا مقصد یہ نہ تھا کہ شریعت کی بات عقل کے مطابق نہیں بلکہ مقصد یہ تھا کہ عقل سے سمجھنے میں وقت اور دولت دونوں کا ضیاع ہے اور اس مختصر زندگی میں یہ ضیاع نہایت نامعقول بات ہے۔ کھانے

کے آداب میں سرکارِ دو عالم صلی اللہ علیہ وآلہ وسلم نے یہ بھی فرمایا:

فَسَمِّ اللّٰهَ تَعَالٰی وَكُلْ بِيَمِيْنِكَ مِمَّا
يَدِيْكَ ۝ ۱۸

ترجمہ: بسم اللہ پڑھو اور جو کچھ سامنے رکھا ہوا ہو اس کو دایے ہاتھ سے کھاؤ۔

تہذیبِ جدید میں اس سنت کا کیسے مذاق اڑایا جا رہا ہے؟
اغیار نہیں ہم خود مجرم ہیں۔ کیسی بسم اللہ، کس کی
بسم اللہ! نیٹھے نیٹھے کھڑے ہو گئے۔ اور اس پر فخر محسوس کرتے ہیں۔ اور کھڑے ہو کر چلتے
پھرتے اور کھاتے پیتے ہیں، کس کا داہنا ہاتھ اور کیسا داہنا ہاتھ؟
اپنے آگے سے۔ سب کے آگے سے۔ اِنَّا لِلّٰہِ وَاِنَّا
الیہ راجعون۔ آج تجدیدِ عہد کی ضرورت ہے کہ ہم ہر اس رسم کو

خان میں ملازین جس نے سرکار کی سنت کو خاک میں ملایا ہے۔
 سرکار کی عادت شریفہ تھی کہ تیل بہت استعمال فرماتے تھے، سر مبارک تربتر
 ہو جاتا تھا لیکن نفاست کا یہ عالم تھا کہ سر بند کا پورا پورا اہتمام رکھتے تھے جو
 شمارہ شریف کے پینچے بھی رہتا تھا۔۔۔۔۔ روزانہ سرمہ کی تین تین سلاخیاں
 دگاتے۔۔۔۔۔ آپ نے فرمایا کہ سرمہ بینائی کو جلا دیتا ہے۔۔۔۔۔ بلکہ
 بڑھاتا ہے اور دماغ کی ماہِ غلیظ کو خارج کرتا ہے۔۔۔۔۔ مگر یہ سنت
 بھی جوانوں میں معدوم ہوتی جا رہی ہے، اس کی جگہ نئے طریقے ایجاد
 کرنے ہیں جو سراسر مکر و فریب ہیں۔۔۔۔۔

سرکارِ دو عالم صلی اللہ علیہ وآلہ وسلم کو خوشبو بہت ہی مرغوب تھی گو سراپا
 بہک تھے خوشبو کا ہدیہ کبھی واپس نہ فرمایا اور ارشاد فرمایا کہ خوشبو، دودھ
 اور تیکنے کا ہدیہ کبھی واپس نہ کرو۔۔۔۔۔ خوشبو کے بارے میں یہ بڑی لطیف
 بات فرمائی کہ خوشبو دو قسم کی ہے۔۔۔۔۔

طِيبُ الرَّجَالِ مَا ظَهَرَ رِيحُهُ وَخَفِيَ
 لَوْنُهُ وَطِيبُ النِّسَاءِ مَا ظَهَرَ لَوْنُهُ
 وَخَفِيَ رِيحُهُ ۛ ۱۹

مردانی خوشبو وہ ہے جس کا رنگ ظاہر نہ ہو، خوشبو ظاہر ہو
 اور زنانی خوشبو وہ ہے جس کا رنگ ظاہر ہو خوشبو ظاہر نہ ہو
 (ب) سرکارِ دو عالم صلی اللہ علیہ وآلہ وسلم مسکراتے رہتے اور ول کی
 کلیاں کھلاتے رہتے تھے۔

جس تبسم نے گلستاں پہ گرا بی بجلی
 پھر دکھا دے وہ ادا گل خنداں ہم کو (رضنا)

— یہ تبسم پہاں شاہ و وزیر، علماء و مشائخ، حاکم و افسر سب کے لئے
ایک درسِ عظیم ہے، یہ سمجھنا کہ عظمت کا راز منہ بسونے میں مخفی ہے خام خیالی ہے
عظیم وہی ہے جس کی ٹھوکر پر دولتِ دنیا ہو پھر بھی وہ مغرور نہ
ہو، مسکراتا رہے۔ ع

تیرے ہونٹوں کے تبسم پہ پنچھاور مہِ نو
سرکارِ مجلس میں ایسے شرمائے شرمائے بیٹھتے تھے کہ کوئی کیلیٹھے کا
آنکھوں میں آنکھیں ڈال کر نہ دیکھتے تھے۔ یہ بے حیائی تہذیبِ جدید نے
ہم کو سکھائی ہے۔ — وزیدہ نگاہی شیوہ مرغوب تھا ہے

ہر عشوۂ او شیریں مقامے
ہر غمزہ او رنگیں پیامے (جگر)
گفتگو فرماتے تو صاف صاف، ٹھہر ٹھہر کر، آہستہ آہستہ دھیرے دھیرے
— ہر بات تین دفعہ دہراتے کہ سمجھنے والا اچھی طرح سمجھ لے، نہ ضرورت
سے زیادہ گفتگو فرماتے اور نہ ضرورت سے کم۔ — لیکن ہمارا حال یہ
ہے کہ بولنے پر آئیں تو بولتے چلے جائیں، لکھنے سے جی چراتے ہیں اور عمل سے
بیگانہ ہیں، وہ سراپا کتاب تھے، وہ سراپا عمل تھے۔

(ج) سرکارِ دو عالم صلی اللہ علیہ وآلہ وسلم مزاح بھی فرمایا کرتے تھے کہ
مزاح بہارِ حسن ہے۔ — ایک صحابی سے مزاحاً فرمایا —
ذُو الْأَذُنَيْنِ (دو کانوں والے) — ایک بچہ کا ببل مر گیا، سرِ راہ

آز روہ بیٹھا تھا، سرکار نے جو دیکھا تو فرمایا —
يَا أَبَا عُمَيْرٍ مَا فَعَلَ النَّغِيرُ ؟
عمیر کے آبا تیرے ببل کو کیا ہوا ؟

یہاں ہم قافیہ الفاظ "عمیر اور نعیر" سے لطف مزاح پیدا کیا ہے
 ایک صحابی سے فرمایا، تمہیں اونٹنی کے پتے پر سوار کروں گا
 وہ حیران کہ اس پر کیسے سواری کریں گے۔ لیکن کیا ہر اونٹ
 اونٹنی کا بچہ نہیں؟ ایک بڑھیا نے جنت کے لئے دعا
 کی درخواست کی، فرمایا، بڑھیا جنت میں نہ جائے گی۔ وہ
 بیچاری روتی بیٹتی چل دی، آپ نے اس کے پیچھے ایک صحابی کو بھیجا اور
 فرمایا اُس سے کہہ دو کہ جنت میں جو جائے گا جو ان ہو کر جائے گا
 حضرت زاہر (رضی اللہ تعالیٰ عنہ) بازار میں بیٹھے کچھ بیچ رہے تھے، سرکار
 دو عالم صلی اللہ علیہ وآلہ وسلم نے پیچھے سے آکر آنکھوں پہ ہاتھ رکھ دیا اور فرمایا،
 مَنْ يَشْتَرِي هَذَا الْعَدَّ؟ ۲۱

اس غلام کو کون خریدتا ہے؟

اللہ اللہ! حضرت زاہر رضی اللہ عنہ کی قسمت قابلِ صدر شک
 تھی کہ سرکار نے انہیں خود غلام کہہ کر پکارا۔ اس غلامی کو خدا کی
 غلامی سمجھ لیجئے یا رسول اکرم صلی اللہ علیہ وآلہ وسلم کی غلامی سے
 خوف، نہ رکھ رضا ذرا تو تو ہے عبدِ مصطفیٰ
 تیرے لئے امان ہے تیرے لئے امان ہے (رضنا)
 بے شک سرکارِ دو عالم صلی اللہ علیہ وآلہ وسلم آقا و مولیٰ ہیں، خود مولائے
 کل کہہ رہا ہے:

صَاحِبُكُمْ ۲۲ (تمہارے آقا)

اور خود سرکار فرما رہے ہیں ۲۳:

صَاحِبُكُمْ (تمہارے مولا)

ہاں ! ع

مولائے ہمہ بندہ، ہم بندہ مولائی

سرکارِ دو عالم صلی اللہ علیہ وآلہ وسلم کے مزاج میں یہ بات قابلِ غور
و فکر ہے کہ جھوٹ کی ذرا آمیزش نہیں۔ اللہ اللہ کیا اہتمامِ صداقت
ہے ! صداقت کا یہ معیار کوئی پیش کر کے تو دکھائے۔ ہمارا حال یہ ہے

کہ ہمارے سچ بھی جھوٹ کے پلندے ہیں اور جھوٹ کا تو کہنا ہی کیا !
سرکارِ دو عالم صلی اللہ علیہ وآلہ وسلم کو اشعارِ مرغوب تھے عبداللہ بن رواحہ

لبید بن ربیعہ اور حسان بن ثابت رضی اللہ عنہم وغیرہ کے اشعارِ سماعت
فرمائے۔ جن بزرگوں کے ہاں نعتِ خوانی یا بلا مزامیرِ قوالی کی

مخفلیں منعقد ہوتی ہیں وہ اسی سنتِ شریفہ پر عمل کرتے ہیں۔ حقیقت یہ ہے
کہ نعتیہ اشعار سننے سے طبیعت میں نرمی اور توازن پیدا ہوتا ہے۔

سرکارِ دو عالم صلی اللہ علیہ وآلہ وسلم کے اخلاقِ کریمہ بہت عالی
تھے، خود خالقِ کائنات فرماتے ہیں :

وَإِنَّ لَكَ لَأَجْرًا غَيْرَ مَمْنُونٍ ۚ وَإِنَّكَ
لَعَلَّ خُلُقٍ عَظِيمٍ ۝ ۲۴

آپ کے اخلاقِ حسنہ سے متعلق بہت سی آیات ہیں۔ آپ

نرم طبیعت تھے، نہ کسی کی مذمت فرماتے اور نہ کسی کا عیب بیان فرماتے۔

اجنبی مسافر کی بدتمیزیوں کو برداشت فرماتے، کوئی بھی کچھ مانگتا فوراً عطا

فرمادیتے، ایک مرتبہ ایک صحابی نے چادر طلب کی، عنایت فرمادی، دوسرے

صحابی نے ان سے کہا کہ یہ کیا کیا ہے؟ ” فرمایا اور ٹھننے کے لئے

نہیں لی، ارے یہ تو کفن کے لئے لی ہے، ” چنانچہ ان صحابی کو اسی چادر میں کفنا گیا۔

_____ اللہ اللہ، صحابہ رضی اللہ تعالیٰ عنہم، کو حضور صلی اللہ علیہ وآلہ وسلم سے
کیسا عشق تھا !

سرکارِ دو عالم صلی اللہ علیہ وآلہ وسلم آدابِ مجلس کا خیال رکھتے، جیسی باتیں
ہوتیں خود بھی ان میں شریک ہو جاتے _____ آخرت کی بات ہوتی تو
آخرت کی باتیں فرماتے اور اگر کھانے کی باتیں ہوتیں تو کھانے کی باتیں فرماتے
_____ ہر ایک سے دلہی اور رغبت سے باتیں فرماتے کہ اس کا جی خوش
ہو جاتا _____ ناگواریات کا زبان سے اظہار نہ فرماتے بلکہ حاضرین چہرہ
مبارک سے اندازہ لگا لیتے یا دوسروں کو ہدایت فرماتے کہ وہ منع کر دیں سبحان اللہ
غلط کاروں کے دل کا بھی اتنا خیال ! _____ حضرت انس رضی اللہ عنہ
فرماتے ہیں کہ میں دس برس سرکار کی خدمت میں رہا لیکن کبھی "ہوں" تک نہ
فرمایا اور نہ کسی بات پر باز پرس کی _____ نہ کسی خادم کو مارا اور نہ ازواج
کو، خُلق سراپا تھے _____ افسوس ازواج کے معاملے میں ہمارے متاخرین
علماء و مشائخ نے کچھ اچھی روایت قائم نہ کی جس سے دورِ جدید کی دخترانِ
ملت چہروں پر داڑھی کو دیکھ دیکھ کر متوحش ہوتی ہیں، سرکارِ دو عالم
صلی اللہ علیہ وآلہ وسلم نے اپنے نفس کی خاطر کبھی کسی سے انتقام نہ لیا اور یہاں
گھر ہو یا باہر سب نفس کی خاطر ہے۔ اِنَّا لِلّٰہِ وَاِنَّا اِلَیْہِ رَاجِعُونَ !
_____ حضور سرکارِ دو عالم صلی اللہ علیہ وآلہ وسلم کی تواضع و انکساری کا یہ عالم تھا
کہ اپنے کپڑے خود صاف کر لیا کرتے تھے، اپنی جوتیاں خود مرمت کر لیا کرتے تھے
بکری کا دودھ وہ لیا کرتے تھے، اپنے کام خود کر لیا کرتے تھے، حتیٰ کہ دوسروں
کے کام بھی کر دیتے تھے _____ یہ آپ کی شان تھی اور یہ ہمارا حال
ہے _____ راقم نے ایک حلیل القدر عالم کی زیارت کی اور یہ دیکھا

کہ خادم کرتا پہننا رہا ہے، خادم صدری پہننا رہا ہے، خادم علامہ شریف سر پر رکھ رہا ہے۔ الغرض سب کام خادم ہی کر رہا ہے، اور وہ صرف بیٹھے ہوئے ہیں۔ افسوس صد افسوس، علمائے سنت کو ترک کر دیا اور اس راہ پر چلنے لگے جو محبوب کی راہ نہیں، فراعین وقت کی راہ ہے۔

حضور اکرم صلی اللہ علیہ وآلہ وسلم مجلس شریف میں تشریف لاتے تو صحابہ کو احراماً کھڑے نہ ہونے دیتے، صحابہ کے ساتھ چلتے، تو چلتے چلتے کبھی ان کو آگے کر دیتے، سلام میں ہمیشہ پہل کرتے۔ افسوس اس سنت سے

بھی ہم بہت دور ہو گئے۔ ہم کو آگے چلنے اور دوسروں کو پیچھے چلوانے میں مزا آنے لگا، خود سلام نہیں کرتے اور دوسروں سے سلام کی توقع رکھتے ہیں۔ حضور صلی اللہ علیہ وآلہ وسلم کے پاس گھوٹے تھے لیکن آپ گدھے پر لمبی سواری فرماتے تھے کہ یہ عزیزبوں کی سواری ہے، اللہ اللہ کیا دلداری ہے! اور کیا تواضع ہے۔ کیا دنیا کا کوئی حاکم وقت اور شیخ وقت غریب پروری کا برس عام اس طرح مظاہرہ کر سکتا ہے؟ (ب) سرکارِ دو عالم صلی اللہ علیہ وآلہ وسلم کی عبادت و ریاضت کا حال نہ پوچھئے۔ نفل پڑھتے پڑھتے پاؤں مبارک ورجا جاتے، عرض کیا جاتا تو ارشاد فرماتے۔

أَفَلَا أَكُونُ عَبْدًا شَكُورًا؟ ۲۵

اللہ اللہ! کیا نیاز مندی ہے۔ اول رات آرام فرماتے پھر بیدار ہو جاتے اور نوافل پڑھتے رہتے۔ نماز فجر سے قبل تھوڑی دیر آرام فرماتے پھر بیدار ہو جاتے اور نماز ادا کرتے، اس کے بعد اشراق و چاشت کے نوافل پڑھتے۔ نوافل اتنی دیر میں ادا

فرماتے کہ جو صحابی شریک ہوتا تھا تھک تھک جاتا — نوافل میں کبھی ایک رکعت میں سورہ بقرہ کی قرأت فرماتے اور دوسری رکعت میں سورہ آل عمران پھر تریل کے ساتھ قرأت فرماتے — رکوع و سجود میں اتنی ہی تاخیر فرماتے جتنی قیام میں — غور تو کیجئے یہ دو نفل کتنے گھنٹے میں پورے ہوتے ہوں گے! — روزے رکھتے تو مسلسل روزے رکھنے چلے جاتے سمجھنے والے یہ سمجھتے کہ شاید اب افطار نہ فرمائیں گے — کس میں ہمت ہے جو ہمتِ مصطفیٰ (صلی اللہ علیہ وآلہ وسلم) کا مقابلہ کرے —

سینے حضرت عائشہ صدیقہ رضی اللہ تعالیٰ عنہا کیا فرما رہی ہیں :-

وَ اَيُّكُمْ يُطِيقُ مَا كَانَ رَسُولُ اللَّهِ
صَلَّى اللَّهُ عَلَيْهِ وَآلِهِ وَسَلَّمَ يُطِيقُ ۲۶

تم میں کون ایسی طاقت و سکت رکھتا ہے جتنی طاقت
و سکت رسول اللہ صلی اللہ علیہ وآلہ وسلم رکھتے تھے؟

اللہ اللہ! جب نماز کے لئے کھڑے ہوتے تو سینہ مبارک سے ایسی
آواز آتی جیسے جوش مارتی پتیلی سے آتی ہے — کبھی ایسا بھی ہوتا
کہ ایک آیت پڑھتے پڑھتے ساری ساری رات گزر جاتی

تہجد کی جاگی نگا ہوں کا صدقہ

مرے بخت خفتہ کو آکر جگا دے (کاوش)

حضرت عائشہ صدیقہ رضی اللہ تعالیٰ عنہا فرماتی ہیں۔ ایک رات
جو نفل پڑھنے کھڑے ہونے تو ساری رات یہ آیت شریفیہ پڑھتے رہے۔

اِنْ تَعَذَّبْتَهُمْ فَانَّهُمْ عَابُدُكَ وَاِنْ
تَغْفِرَ لَهُمْ فَانَّكَ اَنْتَ الْعَزِيزُ الْحَكِيمُ ۲۷

ہاں — سے

اس اُمرتِ عاصی سے نہ منہ پھیر خدایا

نازک ہے بہت غیرتِ سلطانِ مدینہ (جگر)

(ج) حضور صلی اللہ علیہ وآلہ وسلم قرأت فرماتے تو صاف صاف، ٹھہر ٹھہر

کر — راگ کی طرح آواز کو چکڑ نہ دیتے جس طرح ہمارے اکثر قاری

حضرات کو عادت سی ہوئی ہے، حلق سے بنا بنا کر نئی نئی آوازیں نکالتے ہیں اور

اس طرح گھماتے ہیں کہ بس دیکھا کیجئے — لیکن سرکارِ دو عالم صلی اللہ

علیہ وآلہ وسلم اس طرح تلاوت نہ فرماتے — فتح مکہ کے موقع پر

اونٹنی پر سوار ہیں اور وجد میں یہ آیت کریمہ تلاوت فرما رہے ہیں

اِنَّا فَتَحْنَا لَكَ فَتْحًا مُّبِينًا ۝ ۲۸

شمعِ رسالت کے گرد پروانے جمع ہیں — عجب دل آراء منظر

ہے — راوی فرماتے ہیں کہ اگر مجھے یہ اندیشہ نہ ہوتا کہ میرے

ارد گرد ٹھٹ کے ٹھٹ لگ جائیں گے تو سرکار کی آواز میں یہ آیت کریمہ

سناتا — اللہ اکبر! کیا کشش تھی کہ جن و بشر سب کھینچے

چلے آتے تھے!

کبھی کبھی صحابہ سے تلاوت کی فرمائش کرتے — حضرت عبداللہ

بن مسعود رضی اللہ عنہ سرکار کی مجلس میں بیٹھے قرآن سنا رہے ہیں کہ —

اِنِّیْ اَحِبُّ اَنْ اَسْمَعَهُ مِنْ غَیْرِیْ ۝ ۲۹

دل چاہتا ہے کہ حدیثِ یار کسی دوسرے کی زبان سے

سنوں

ہاں سناؤ، سناؤ! — تلاوت ہو رہی ہے، آنسو بہ رہے ہیں

ذرا غور کیجئے ارشاد فرمایا "مِنْ غَيْرِي" — کہ آپ کی
تلاوتِ عین ہے غیر نہیں ہے

حدیث حسن و شائق درون پردہ پنہاں بود
برآمد شوق از خلوت نہاد این راز بر صحرا (نظری)
سرکارِ دو عالم صلی اللہ علیہ وآلہ وسلم کی رقت کا یہ عالم تھا کہ حضرت عثمان بن
منظون رضی اللہ تعالیٰ عنہ کی میت رکھی ہے چادر اٹھاتے ہیں اور پیشانی چوم
رہے ہیں، اشکبار ہیں — ہاں اے عثمان ذرا عمر رفتہ کو آواز دیجئے
کہ آج قسمت کا ستارہ اوج پر ہے

وہ آئے ہیں پریشاں، لاش پر آج
تجھے اے زندگی لاؤں کہاں سے؟ (مومن)
میت اٹھائی گئی تو بے ساختہ ارشاد فرمایا :
طُوبَىٰ لَكَ يَا عُمَرَانُ ! كُنْتَ تَلْبَسُكَ
الدُّنْيَا وَلَكُن تَلْبَسُهَا ۝
”اے عثمان مبارک ہو ! نہ تو نے دنیا کو پہنا اور نہ
دنیا نے تجھے پہنا“

ایک نیکی یہ ہے کہ انسان دنیا میں رہ کر دنیا سے الگ رہے، یہ بھی
آسان نہیں — اور ایک نیکی یہ ہے کہ دنیا اس کی طرف لپکے
اور وہ دونوں ہاتھوں سے اُسے جھٹک دے

دو عالم سے کرتی ہے بیگانہ دل کو
عجب چیز ہے لذتِ آشنائی !

(اقبال)

اور ہاں دیکھو دیکھو اب اس جان ایمان کی سواری جانے والی ہے، بیہوشی گدڑی پہننے میں — عاتشہ صدیقہ رضی اللہ تعالیٰ عنہا کی گود میں سر مبارک رکھا ہے اور دنیا والوں کو بتا رہے ہیں کہ دیکھنا نازک دلوں کی دلداری کرتے رہنا، ان کے دل نہ توڑنا — دیکھنا بھولنا نہیں — کرب کا عالم ہے سواری جانے والی ہے، پہلو سے دل نکلے جاتے ہیں اور جسموں سے جانیں نکلی پڑ رہی ہیں — حضرت فاطمہ الزہراء رضی اللہ عنہا تعالیٰ عنہا حاضر ہیں، دل پہ چوٹ سی لگی ہے، بے ساختہ پکار اٹھیں —

وَ اَكْرَبًا ۱۳۱

یوں نہ پردہ کرو خدا کے لئے
دیکھو دنیا تباہ ہوتی ہے !

(جگر)

سرکارِ دلاسا دے رہے ہیں :
لَا كَرْبَ عَلَيَّ اَبِيكَ بَعْدَ الْيَوْمِ
اے جانِ پید ! رو نہیں، تیرے باپ پر
آج کے بعد کوئی تکلیف نہ ہوگی !

اور پھر زبان مبارک پر رواں ہو گیا :
اللَّهُمَّ احْقِنِي بِالرَّفِيقِ الْاَعْلَى ۳۳

ہاں سواری چلی گئی — اندھیرا ہی اندھیرا ہو گیا
حضرت انس رضی اللہ عنہ فرماتے ہیں جس دن سرکارِ دو عالم صلی اللہ علیہ وآلہ وسلم
مدینہ منورہ میں تشریف لائے ذرہ ذرہ چمک رہا تھا اور جس دن تشریف
لے گئے ذرہ ذرہ تاریکی میں ڈوب گیا ہے

میرے غم خانہ مصیبت کی
چاندنی بھی سیاہ ہوتی ہے (جگر)
حضرت صدیق اکبر رضی اللہ عنہ کو اطلاع ملی ہے تو دوڑے دوڑے
حاضر ہوئے اور سرکار سے آکر پیٹ گئے،
آنکھیں اشکبار ہیں، جگر و دل پارہ پارہ ہیں، جبین مبارک کو چوم رہے ہیں
پر وہ اس چہرہ انور سے اٹھا کر اک بار

اپنا آئینہ بنا سے مہتاباں ہم کو (رضا)
ایک آہ دلخراش کے ساتھ وہ رفیق و فاشعار، یار غار پیکار اٹھا،
وَ اَنْبِیَاہُ ! وَ اَحْصِیَاہُ ! وَ
خَلِیْلَاہُ ! ۳۴

اے دوست ! اے ان دیکھی دکھانے والے اور
ان سنی سننے والے ! ہاں اے برگزیدہ خلائق
تم چلے گئے ؟

ہنر دل آہ عجب جانے تھی پر اُس کے گئے
ایسا اُبڑا کہ کسی طرح بسایا نہ گیا (میر)
(ب) جسم اظہر حجرہ شریف میں رکھا ہے، گروہ درگروہ صحابہ جا رہے ہیں
اور نماز پڑھ پڑھ کر آرہے ہیں۔ ہاں آج کون امامت کرے کہ
امام الانبیاء استراحت فرما رہے ہیں ؟

سرکارِ دو عالم صلی اللہ علیہ وآلہ وسلم کا کرم تو دیکھئے ایک مرتبہ فرمایا کہ جس
کا ایک پتہ یا دو پتے فوت ہو جائیں وہ شخص جنت میں جائے گا۔ حضرت
عائشہ صدیقہ کہتی ہیں اور جس کا کوئی پتہ نہ مرا ہو ؟ ارشاد فرمایا،

أَنَا فَرَطٌ لَا تَمَشِي كُنْ يُصَابُ بِمِثْلِي ۳۵

ارے اپنی امت کا ذخیرہ آخرت تو میں ہوں کہ میرے
وصال کا غم میری امت کو آل اولاد سے بھی زیادہ

ہوگا۔

ہاں — ہ

اے درد تو پیایہ درماں رسیدہ باد !

خارِ غمت بجانِ مہجّانِ خلیدہ باد !

آمین ! (حسرت)

ہاں، ایک لمحہ تھا گزر گیا — ایک بجلی تھی کوندگئی — ہ

انبیاء کو بھی اجل آتی ہے

مگر ایسی کہ فقط آتی ہے

اب وہ زندہ و پابندہ ہیں — وہ توجب بھی تھے

جب کائنات وجود میں نہیں آئی تھی اور اب بھی زندہ ہیں —

قرآن کہہ رہا ہے کہ وہ ہر ہر امتی کے حال کے نگراں ہیں اور قیامت

کے دن گواہی دیں گے ۳۶ — ہاں — ہ

تو زندہ ہے واللہ، تو زندہ ہے واللہ

مرک چشم عالم سے چھپ جانے والے

آخر میں راقم اس پیکرِ نورِ رصلى اللہ علیہ وآلہ وسلم کے نورانی

ذکر کو اس نورانی دعا پر ختم کرتا ہے :

اللَّهُمَّ اجْعَلْ لِي نُورًا فِي قَلْبِي وَنُورًا

فِي قَبْرِي وَنُورًا مِّنْ بَيْنَ يَدَيَّ وَنُورًا

مِنْ خَلْفِي وَ نُورًا مِنْ يَمِينِي وَ نُورًا عَنْ
 شِمَالِي وَ نُورًا مِنْ فَوْقِي وَ نُورًا مِنْ
 تَحْتِي وَ نُورًا فِي سَمْعِي وَ نُورًا فِي بَصَرِي
 وَ نُورًا فِي بَشَرِي وَ نُورًا فِي لَحْمِي وَ نُورًا
 فِي دَهْنِي وَ نُورًا فِي عِظَامِي، اللَّهُمَّ اعْظِمْ
 لِي نُورًا وَ اعْطِنِي نُورًا وَ اجْعَلْ لِي نُورًا

تو میری رات کو مہتاب سے محروم نہ رکھ

ترے پیمانے میں ہے ماہِ تمام اے ساتی!

(اقبال)

یارِ گسستنِ پیوندِ جان و تن بر من آساں باد و آں دم جز
 حمد تو و نعت محمد علیہ السلام در دل و بر زبان گذار!
 آمین اللہم آمین!

یومِ جمعۃ المبارک

۲۳، صفر المنظر ۱۳۹۵ھ

مطابق ۷، مارچ ۱۹۷۵ء

حواشی

- ۱ : قرآن حکیم، سورۃ آل عمران، آیت نمبر ۳۱
- ۲ : شیخ احمد جوالدومی، الاتحاد الربانیہ، مطبوعہ قاہرہ ۱۹۶۱ء ص ۱۸
- ۳ : قرآن حکیم، سورۃ توبہ، آیت نمبر ۲۴
- ۴ : قرآن حکیم، سورۃ مجادلہ، آیت نمبر ۲۲
- ۵ :
- ۶ : عبدالرحمن برتوقی، شرح دیوان حسان بن ثابت، مطبوعہ بیروت، ص ۶۶
- ۷ : محمد امیر شاہ قادری گیلانی، انوار غوثیہ شرح شمائل ترمذی شریف
- ۸ : امام ابو عیسیٰ محمد بن عیسیٰ بن سورۃ الترمذی، مطبوعہ کراچی ۱۹۸۶ء
- ۹ : باب ماجاء فی خلق رسول اللہ صلی اللہ علیہ وآلہ وسلم، حدیث نمبر ۵
- ۱۰ : قرآن حکیم، سورۃ شوریٰ، آیت نمبر ۱۱
- ۱۱ : شمائل ترمذی شریف، حدیث نمبر ۷، ص ۲۱
- ۱۲ : ایضاً، حدیث نمبر ۹، ص ۲۹
- ۱۳ : ایضاً، باب ماجاء فی ازار رسول اللہ صلی اللہ علیہ وآلہ وسلم، حدیث نمبر ۲، ص ۱۴۲
- ۱۴ : ایضاً، حدیث نمبر ۳، ص ۱۴۵
- ۱۵ : شیخ احمد جوالدومی، الاتحاد الربانیہ، ص ۱۴۴
- ۱۶ : ایضاً، ص ۱۴۸
- ۱۷ : امام ابو عیسیٰ بن محمد بن عیسیٰ بن سورۃ الترمذی، شمائل ترمذی

رشرح انوار غوثیہ، مطبوعہ کراچی ۱۹۸۶ء) باب ماجاء فی عیش رسول اللہ صلی اللہ علیہ وآلہ وسلم، حدیث نمبر ۱، ص ۵۲۲

۱۶ : قرآن حکیم، سورۃ حجرات، آیت نمبر ۱۳

۱۷ : محمد امیر شاہ گیلانی، انوار غوثیہ شرح شمائل ترمذی شریف، باب

ما جاء فی فراش رسول اللہ صلی اللہ علیہ وآلہ وسلم، حدیث نمبر ۲، ص ۲۲۲

۱۸ : (ا) ایضاً باب ماجاء فی قول رسول اللہ صلی اللہ علیہ وآلہ وسلم بعد ما

یفرغ منہ حدیث نمبر ۳ مطبوعہ کراچی ص ۵۸۱

(ب) امام ترمذی : جامع الترمذی، باب ماجاء فی التسمیۃ علی الطعام، مطبوعہ

کراچی ص ۲۷۸

۱۹ : ایضاً، باب ماجاء فی تعطر رسول اللہ صلی اللہ علیہ وآلہ وسلم، حدیث نمبر ۲، ص ۲۸۹

۲۰ : ایضاً، باب ماجاء فی مزاج رسول اللہ صلی اللہ علیہ وآلہ وسلم، حدیث نمبر ۲،

ص ۳۱۲

۲۱ : ایضاً، حدیث نمبر ۵، ص ۳۱۶

۲۲ : قرآن حکیم، سورۃ نجم، آیت نمبر ۲

۲۳ : (ا) محمد امیر شاہ قادری گیلانی، انوار غوثیہ شرح شمائل ترمذی،

باب ماجاء فی خلق رسول اللہ صلی اللہ علیہ وآلہ وسلم، حدیث نمبر ۱۷

(ب) امام ترمذی، جامع الترمذی، باب مناقب ابی بکر الصدیق رضی اللہ عنہ

مطبوعہ کراچی، ص ۵۲۵

۲۴ : قرآن حکیم، سورۃ قلم، آیت نمبر ۳، ۴

۲۵ : محمد امیر شاہ قادری گیلانی : انوار غوثیہ شرح شمائل ترمذی، باب

ما جاء فی عبادۃ رسول اللہ صلی اللہ علیہ وآلہ وسلم، حدیث نمبر ۳، ص ۳۲۹

- ۲۶ : ایضاً باب ماجاء فی صوم رسول اللہ صلی اللہ علیہ وآلہ وسلم حدیث
نمبر ۱۳ ، ص ۳۹۵
- ۲۷ : ایضاً باب ماجاء فی عبادۃ رسول اللہ صلی اللہ علیہ وآلہ وسلم حدیث نمبر ۱۲ ،
ص ۳۶۱
- ۲۸ : قرآن حکیم ، سورۃ فتح ، آیت نمبر ۱
- ۲۹ : محمد امیر شاہ قادری گیلانی ، النوار غوثیہ شرح شامل ترمذی ،
باب ماجاء فی بکاء رسول اللہ صلی اللہ علیہ وآلہ وسلم ، حدیث نمبر ۲ ،
ص ۲۱۳
- ۳۰ : ایضاً
- ۳۱ : ایضاً ، باب ماجاء فی وفاة رسول اللہ صلی اللہ علیہ وآلہ وسلم ، حدیث نمبر ۱۳ ،
ص ۵۷۷
- ۳۲ : ایضاً ، ص ۵۷۷
- ۳۳ : ولی الدین الخطیب ، مشکوٰۃ شریف ، مطبوعہ کراچی ۱۳۶۸ھ
ص ۵۲۸
- ۳۴ : ایضاً ، حدیث نمبر ۷۷ ، ص ۵۶۱
- ۳۵ : ایضاً ، حدیث نمبر ۱۲ ، ص ۵۸۰
- ۳۶ (ا) قرآن حکیم ، سورۃ بقرہ ، آیت نمبر ۱۴۳
(ب) قرآن حکیم ، سورۃ نساء ، آیت نمبر ۴۱
(ج) قرآن حکیم ، سورہ نحل ، آیت نمبر ۸۹
(د) قرآن حکیم ، سورۃ حج ، آیت نمبر ۷۸
(هـ) قرآن حکیم ، سورہ مزمل ، آیت نمبر ۱۵
(و) قرآن حکیم ، سورۃ فتح ، آیت نمبر ۸


صَلُّوا عَلَیْهِ !

(اُن پر دُرود بھیجو !)

کعبہ کے بد الدجی ، تم پہ کرو روں دُرود
جان و دلِ اصفیا ، تم پہ کرو روں دُرود
دل کرو ٹھنڈا مرا ، وہ کف پا چاند سا
تہ سے جہاں کی جیا ، تم سے جہاں کو ثبات
گرچہ ہیں بے حد قصور ، تم ہو عفو و غفور
چھینٹ تہمازی سحر ، چھوٹ تہماری قمر
بے ہنر و بے تمیز ، کس کے ہوئے ہیں عزیز ؟
آہ وہ راہِ صراط ، بندوں کی کتنی بساط !
سینہ کہے داغ داغ ، کہہ دو کرے باغ باغ
خلق تہماری جمیل ، خلق تہماری جلیل
طیبہ کے ماہِ تمام ، جُسدِ رسل کے امام
تم سے جہاں کا نظام ، تم پہ کرو روں سلام
تم ہو جو آدو کریم ، تم ہو روف رحیم
جانیں نہ جب تک غلام ، خلد ہے سب پر حرام
بر سے کرم کی بھرن ، پھولیں نعم کے چمن
ایک طرف اعدائے دین ، ایک طرف حاسدین

طیبہ کے شمس الضحیٰ ، تم پہ کرو روں دُرود
آب و گلِ انبیاء ، تم پہ کرو روں دُرود
سینہ پہ رکھ دو ذرا ، تم پہ کرو روں دُرود
اصل سے نکل بندھا ، تم پہ کرو روں دُرود
بخشد و جرم و خطا ، تم پہ کرو روں دُرود
دل میں رچا دو ضیا ، تم پہ کرو روں دُرود
ایک تہمکے سوا ، تم پہ کرو روں دُرود
المدد لے رہنا ، تم پہ کرو روں دُرود
طیبہ سے آ کر صبا ، تم پہ کرو روں دُرود
خلق تہماری گدا ، تم پہ کرو روں دُرود
نوشہ ملک خدا ، تم پہ کرو روں دُرود
تم پہ کرو روں تبار ، تم پہ کرو روں دُرود
بھیک ہو دانا عطا ، تم پہ کرو روں دُرود
ملک تو ہے آپ کا ، تم پہ کرو روں دُرود
ایسی چلا دو ہوا ، تم پہ کرو روں دُرود
بند ہے تہنا شہا ، تم پہ کرو روں دُرود

کیوں کہوں بکیں ہوں میں کیوں کہوں بے بس ہوں میں
 اپنے خطا کاروں کو اپنے ہی دامن میں لو
 کر کے تہائے گناہ، مانگیں تمہاری پناہ
 ہم نے خطا میں نہ کی، تم نے عطا میں نہ کی
 آنکھ عطا کیجئے، اس میں ضیاء دیجئے
 تم پہ کہو، میں تم پر خدا، تم پہ کروں درود
 کون کرے یہ بھلا تم پہ کہو دامن میں آ! تم پہ کروں درود
 کوئی کمی، سرور! تم پہ کروں درود
 جلوہ قریب آگیا، تم پہ کروں درود
 کام وہ لیجئے، تم کو جو راضی کرے
 ٹھیک ہو نام رضا، تم پہ کروں درود



ادارہ مسعودیہ کی کتب ملنے کے پتے

- ۱۔ ادارہ مسعودیہ، ۲/۶، ۵۔ ای ناظم آباد، کراچی۔ فون 92-21-6614747
- ۲۔ ضیاء الاسلام پبلی کیشنز۔ ضیاء منزل (شوگن مینشن) آف محمد بن قاسم روڈ، کراچی فون نمبر 2633819-2213973
- ۳۔ محمد عارف و عبدالراشد مسعودی۔ اسٹاکسٹ ادارہ مسعودیہ کراچی شاپ نمبر B-2 سرچ منزل امام بارگاہ اسٹریٹ نزد کچھی میمن مسجد بالمقابل گل ف ہوٹل صدر کراچی، پاکستان۔ فون نمبر: 021-5217281
- موبائل: 0320-5032405
- ۴۔ مکتبہ غوثیہ، پرانی سبزی منڈی، یونیورسٹی روڈ، پولیس چوکی محلہ فرقان آباد، کراچی نمبر ۵، فون: 4910584-4926110
- ۵۔ ضیاء القرآن۔ 14۔ انفال سنٹر، اردو بازار، کراچی فون: 021-2630411-2210212
- ۶۔ فرید بک اسٹال، ۳۸۔ اردو بازار لاہور، فون نمبر۔ 042-7224899
- ۷۔ مکتبہ الجامعہ نقشبندیہ بستان العلوم۔
- کڈہالہ (مجاہدہ آباد)، آزاد کشمیر براستہ گجرات، اسلامی جمہوریہ پاکستان۔
- ۸۔ گلوبل اسلامک مشن 355 والٹ اسٹریٹ سویٹ ۲ یونکرس، نیویارک 10701، P.O.Box:1515 ٹیلیفون: 914)709-1705 فیکس: 914)709-1593
- ۹۔ جناب منیر حسین مسعودی، 46 ہولی لین، سمیتھوک، ویسٹ ڈیلینڈز B67 7JD، انگلینڈ، U.K۔



Designed by: AL-HADI GRAPHICS 0300-2196467



Designed by: AL-HADI GRAPHICS 0300-2196467